

# Eddie Fenech Adami u Principji bażiċi li jiffurmaw il-Partit Nazzjonalista

Simon Mercieca

## Preambolu

Waqt waħda mil-laqgħat li kelli, bħala membru tal-Kummissjoni magħmula mill-Partit Nazzjonalista biex tanalizza r-riżultat elettorali tal-2013 ma' diversi sezzjonijiet tal-Partit Nazzjonalista, iltqajt ma' mara anzjana, iżda verament simpatika u attiva ħafna fil-Partit Nazzjonalista. Kellmitni dwar l-esperjenzi tagħha fil-Partit Nazzjonalista. Hija qaltli li ilha timmilita fil-partit għal dawn l-aħħar 20 sena. Iżda l-għibda lejn l-ideali tal-Partit Nazzjonalista jmorru wkoll lejn it-tfulija tagħha. Qaltilna li missierha kien Għawdx. Biss mindu kienet żgħira giet imtelligħa fil-Partit Nazzjonalista. Kien żmien meta l-Partit Nazzjonalista kien meqjus bħala l-Partit ta' Għawdex. Hi rrakkuntat diskursata li darba, ta' tifla żgħira, kellha diskursata man-nannu tagħha. Dan in-nannu, darba staqsieha, "Taf aħna min aħna?" Ta tifla li kienet, pront pront qaltli l-kunjom u l-laqam ta' kif in-nies kienu jafuhom. Iżda hu wegħibha, "Le! Aħna Nazzjonalisti."

Dan hu t-tip ta' partit li Eddie Fenech Adami sab quddiemu meta gie elett kap fl-1977. Stejjer bħal dawn żgur li kienu jgħiduhom l-attivisti fiż-żewġ partiti ewlenin Maltin. Forsi llum diskors bħal dan mat-tfal jiġi interpretat bħala indottrinazzjoni u għalhekk qed jonqsu fost il-partitarji taż-żewġ partiti. Żgur, iżda, li l-alleanzi storiċi fi ħdan il-partiti politiċi marbutin mal-mod ta' kif il-familji kienu jivvutaw se jkomplu jonqsu fil-futur. Naħseb dan hu grazzi għall-mod ta' kif haddem il-politika Eddie Fenech Adami. Ma kinetx politika perfetta. Kellha l-partiġjanizmu

tagħha iżda l-ikbar konkwesta li għamel il-Partit Nazzjonalista kienet dik fl-edukazzjoni. L-edukazzjoni ma baqgħetx meqjusa biss bħala l-għodda li tagħti l-ħiliet bażiċi tal-qari u l-kitba, kif kien qed jaraha l-Partit Laburista sal-1987, iżda issa sar ukoll mezz biex il-persuna tkun tista' tiffirma l-ħsieb, b'mod indipendenti, fuq dak li taqra.

Jekk kien hemm prova tas-suċċess ta' din il-politika Nazzjonalista kienet l-elezzjoni tal-2013. Il-Partit Nazzjonalista llum huwa aktar fragli mil-Labour, fejn jidhol il-'core voters' tiegħu. Fil-Labour, dan il-'core voter', jiġifieri li persuna tiddikjara li hija partitarja Laburista sal-mewt, għadu b'saħħtu. Hu aktar b'saħħtu minn dak tal-Partit Nazzjonalista. Biss din ir-riforma se tilhaq il-Partit Laburista wkoll. Matul l-ewwel ħames snin tal-amministrazzjoni ta' Joseph Muscat, dawk il-partitarji Laburisti li qed juru tħassib dwar il-politika tal-Gvern żdiedu iżda ma waslux fl-istadju li jaqsmu t-triq. Dan naħseb huwa waħda mir-raġunijiet li jikkonfermaw għala l-Labour għab ir-rizultat li għab fl-2017. Miegħu irid jiżdied, u dan se jkun il-baži ta' din l-analiżi, li l-Partit Nazzjonalista qed jitbiegħed mill-għeruf storiċi tiegħu.

Ir-rizultat elettorali tal-2013 xaqqaq lill-Partit Nazzjonalista mill-fundamenti tiegħu. Dan wassal biex aktar minn qatt qabel, isiru mistoqsijiet dwar l-ideoloġija li l-Partit Nazzjonalista għandu jhaddan. Saru numru ta' appelli, inkluż minn akkademiċi, li wrew il-fehma li l-Partit Nazzjonalista għandu jimxi lejn ideoloġija liberali. Dan ifisser li jitbiegħed mill-ħsieb politiku ta' Eddie Fenech Adami li matul it-tmexxija tiegħu, il-Partit Nazzjonalista gie ristrutturatur fuq il-mudell tad-Demokrazija Kristjana fl-Italja. Il-fatt li l-'balena bianca' ma għadhiex teżisti, jiġġustifika t-tfittxija ta' ideali godda. Fenech Adami fforma l-ħsieb politiku tiegħu fl-iskola Taljana ta' Romano Guardini.

Dan il-ħsieb ta' Guardini mexxa primarjament l-ekonomija ta' pajjiżna matul il-ħmistax-il sena li Eddie Fenech Adami mexxa pajjiżna. Il-perjodu twil li l-Partit Nazzjonalista għamel fil-gvern wassal biex Malta kibret ekonomikament u l-poplu stagħna. Bdew ukoll deħlin ideat godda, li mhux dejjem kienu fil-linja tal-ħsieb Kattoliku li haddan il-Partit Nazzjonalista. Wieħed irid jiftakar li sa qabel l-1987, Malta kienet tħares lejn il-Lvant tal-Ewropa għall-għajjnuna ekonomika. Illum, l-istess Laburisti jammettu li Malta hija aktar avvanzata minn dawn l-istess pajjiżi, li wara l-waqgħa tal-Komuniżmu, fittxew li jkun parti minn dinja tal-Punent, kif maħsuba fl-Unjoni Ewropea.

Min-naħa l-oħra, l-ideali storiċi tal-istess Partit Nazzjonalista, li kienu tant għal qalb Fenech Adami qed iġieghlu lill-Partit Nazzjonalista jidher

mal-midja, bħala partit għajjen, niexef fl-ideat u 'out of touch' mar-realtajiet godda li hu stess welled matul dawn is-snin ta' tmexxija ta' pajjiżna. Għalhekk jien se nkun qed nanalizza kemm hemm verità wara dawn l-affermazzjonijiet. B'hekk se nkun qed nirriproduċi kapitlu sħiħ li kien sar bħala parti mill-analiżi tat-telfa, iżda li ma kienx gie inkluz fir-rapport u għalhekk nista' nippubblikah separatament. Anzi kienet Dr Ann Fenech li heggitni biex nippubblikah separatament waqt waħda mil-laqgħat li kellha l-istess kummissjoni. Din il-kummissjoni kienet giet immexxija minn Fenech. Dan il-kapitlu, bħall-bqija tar-rapport, hu mibni fuq l-analiżi msejha PESTLE, jiġifieri li għarja politika tkun analizzata fuq livell politiku (P), ekonomiku (E), Soċjali (S), Teknoloġiku (T), Legali (L) u Ambjentali (E). Imbagħad kull taqsima terġa' tkun analizzata f'din l-istess proċedura, jiġifieri kull sezzjoni terġa' tkun analizzata politikament, ekonomikament, soċjalment, teknoloġikament, legalment u fuq livell ta' ambjent.

## L-aspett politiku

Hafna jaħsbu li l-ħsieb politiku modern oriġina fi Franza, eżattament matul ir-Rivoluzzjoni Franciża. Naħseb li wasal iż-żmien għar-revizjoni storika ta' dan l-avveniment. Jekk xejn ir-rivoluzzjoni Franciża gabet fi tmiemha lil Franza bħala qawwa Ewropea. Sar-rivoluzzjoni, Franza kienet il-kap indiskuss tal-Ewropa. Minn mindu dan il-pajjiż kien haddan il-Kristjaneżmu u mbagħad il-Kattoliċiżmu, sar l-ikbar potenza Ewropea. Il-qawwa kienet kemm militari u anki ta' ħsieb. Il-metafizika kien kuncett immexxi minn dan il-pajjiż. Ir-rivoluzzjoni gabet fi tmiemu dan kollu. Minn wara r-Rivoluzzjoni Franciża, għandna tliet stati godda li se jiġġieldu għat-tmexxija tal-Ewropa, jiġifieri l-Ingilterra, il-Prussja (li wara saret il-Ġermanja) u r-Russja. Franza kulma tmur qed taqa' fi krepuskolu intellettuali u anki politiku.

Minn dawn it-tliet potenzi, l-aktar waħda importanti għall-ħsieb politiku hija dik Tedeska. Naħseb li għal dak li hu ħsieb politiku, wieħed irid jieqaf għal dak li ġara fi Francoforte fl-1927, meta f'din il-belt twaqqfet skola ta' ħsieb politiku, magħrufa bħala l-iskola ta' Francoforte. Fost il-hassieba tagħha nsibu lil Adorno u Marcuse. Kienet din l-iskola li ddikjarat it-tmiem tal-metafizika bħala kuncett filosofiku waqt li saħqet li l-Filosofija għandha tibbaża fuq ix-Xjenza. Kienet din l-iskola li b'suċċess neħhiet ir-Reliġjon – primarjament dik Kristjana u Kattolika – mill-ħsieb politiku u

gābitu irrilevanti għat-tmexxija tal-Istat. Kienet din l-iskola li bbażat il-ħsieb politiku tagħha u indirizzatu għal klassi soċjali partikolari – dik borgesa – jiġifieri dik il-klassi li llum tiddetermina min imexxi pajjiż f'sistema demokratika.

Fid-dominanza tal-Ġermanja fuq l-Ewropa, dan il-ħsieb politiku qed isir aktar u aktar relevanti u qed narawh ikun attwat f'pajjiżna b'suċċess, jew forsi jidher b'suċċess. Mhux se nidhol fit-tul dwaru, għaliex immur 'il barra mill-iskop ta' dan l-istudju, iżda r-reazzjoni għalih qed narawha tigri mal-Ewropa kollha – jiġifieri l-avvanz tal-Partit tal-Lemin Estrem fuq naħa, u t-talba ta' xi nies, bħal Papa Franġisku li f'daqqa waħda reġgħu gābu f'relevanza storika, dak li l-Marxisti kienu jqisu bħala l-proletarjat. Dan għaliex din il-faxxa ta' isfel, din l-iskola ta' Francoforte injoratha, anzi qisitha bħala l-għadu tagħha. Il-messaġġ kien ċar. Jew tittella' għal-livell ta' borgezija u thaddem il-kultura l-għdida u taċċetta li x-xjenza saret l-alla l-għdid tal-umanità jew titlef rasha. Minflok, qed tkun l-istess borgezija li ttitlef is-saħħa tagħha għax l-avvanz politiku li għamlet, bħalma l-istess storja ta' pajjiżna turi, sar grazzi għal din il-klassi ta' isfel. Hija din il-klassi li tagħmel il-għlidiet politiċi. Min jirbaħ il-qalb ta' din il-klassi, jirbaħ il-battalji politiċi.

## L-ideal tal-Partit Nazzjonalista

Jekk f'għajnejn hafna partitarji Nazzjonalisti, Eddie Fenech Adami jidher bħala 'statesman', min-naħa l-oħra, il-wirt Kattoliku tiegħu qed jitqies li fatam lill-Partit Nazzjonalista mill-kuncetti jew ideali politiċi mbuttati minn din l-iskola Ġermaniża li llum saru l-pilastri tal-politika tal-Unjoni Ewropea. Kważi kważi, il-fatt li daħhal lil Malta fl-Unjoni Ewropea qed jibda jidher mal-elettorat konservattiv li Eddie Fenech u l-Partit Nazzjonalista eżawrixxew l-ideal tal-eżistenza tagħhom jekk mhux ukoll irvinaw lil pajjiżna. Il-perjodu ta' konsolidament ta' pajjiżna fl-Unjoni Ewropea thalla f'idejn is-suċċessur tiegħu, Lawrence Gonzi. Dan il-perjodu wassal biex il-Partit Nazzjonalista deher aktar u aktar mingħajr l-ebda ideali li wiehed għandu għalfejn jiġġieled għalihom.

Fil-verità s-soċjetà tal-lum għandha bżonn ideali politiċi u se tkun qed tfittex ideali politiċi aktar minn qatt qabel speċjalment meta l-iskola ta' Francoforte se ddaħhal lil din l-Ewropa fi kriżi. Nemmen li l-ideali għandhom jibqgħu l-istess, bħalma kienu fi żmien Fenech Adami. Iżda l-aktar haġa inkwetanti hi li kien hemm individwi fil-Partit Nazzjonalista

li kellhom kull interess li ċerti valuri, hekk imsejha ‘tradizzjonali’ ma jibqgħux b’saħħithom f’dan l-istess Partit Nazzjonalista. Fenech Adami evita l-konfrontazzjoni. Biss il-figura tiegħu kienet b’saħħitha wisq biex iqajmu rashom fi żmien. Fuq kollox, min kien jagħmel pass żbaljat, Eddie Fenech Adami kien jisfidah direttament. Minflok, dawn it-talin użaw iż-żmien tagħhom fil-gvern biex iħaxxnu bwiethom waqt li ħadmu biex ipingu l-valuri tal-Partit Nazzjonalista bħala mnawra jew ‘corrupted’ u allura ma jkunx baqa’ raġuni għaliex wieħed jiġġieled għalihom.

## Il-prinċipji bażiċi

Waqt li xejn fil-politika ma għandu jkun domma ta’ fidi, nemmen li hemm numru ta’ ideali li ma għandhom qatt ikunu diskutibbli jew li l-Partit Nazzjonalista qatt jista’ jaċċetta li jinnegozja. Nahseb li dan kien il-*forte* ta’ Fenech Adami. Għal hafna, dan żgur ma għadux jgħodd illum. Izda dawn il-prinċipji ta’ Fenech Adami huma l-prinċipji bażiċi ta’ kull Partit Popolari. Forsi ftit jafu li l-kuncett ta’ Partit Popolari ġie mwieled f’Malta, minn Ignazio Panzavecchia, li hu l-veru fundatur tal-Partit Nazzjonalista. Hu kien il-bniedem li għaraf il-qawwa tal-proletarjat f’Malta u kien wieħed mill-ftit li tkellem favur il-ħaddiema fil-kriżi tal-1919. Izda għax kien qassis mill-Isla, il-Liberali holqu l-ħrafa li dan il-partit inholoq minn Fortunato Mizzi. Illum il-Partit Nazzjonalista jistħi jgħid li kien Panzavecchia l-fundatur tiegħu. B’hekk qed iħalli lil-liberali fi ħdanu jibnu immaġni falza ta’ partit liberali li qatt ma kien. Kien Panzavecchia li holoq il-ħsieb popolari u dan kien jinkludi fih il-ġustizzja soċjali u l-inklussività. Magħhom hemm dawk il-prinċipji li qed jidhru aktar u aktar konnessi mal-Partit Popolari, jiġifieri x-xewqa politika li wieħed jiġġieled kull impożizzjoni ta’ poter jew it-thaddim tiegħu b’mod arbitrarju. Dawn huma prinċipji miktuba fil-ġebel, parti mir-ruħ fundamentali tal-Partit Nazzjonalista tal-lum u dak tal-futur. Meta l-Partit Nazzjonalista beda jinnegozja dawn il-prinċipji, beda jitlef ruħu. Deher bħala partit li qed ifittex, kif darba qalli Peppinu Cassar, li jagħmel partit ieħor. Kellu biss qoxra Nazzjonalista. Mill-bqija sar assoċjazzjoni oħra jew, kif jgħid tajjeb Santu Wistin, xejn ħlief għar tal-ħallenin.

M’hemmx dubju li dawn il-prinċipji mitkellma hawn fuq, rajniehom jiħaddmu b’modi differenti u ngħataw importanza u interpretazzjoni differenti matul l-istorja tal-Partit Nazzjonalista. Izda dan ma jfissirx li m’hemmx prinċipji bażiċi li wħud minnhom qed narawhom jiġu inkorporati

fil-prinċipji godda immodellati fuq il-kunċett ta' 'human rights' jew dak li l-Amerikani issa qed isejjhu bħala 'Civil Rights'. Il-kunċett ta' 'human rights' hu wieħed li origina fl-Ewropa. Dak Amerikan hu kemxejn differenti minnu u jista' jmur dijametrikament oppost għal dan il-kunċett Ewropew. Kienet l-iskola ta' Francoforte li mexxiet il-prinċipji ta' drittijiet individwali u l-arbitrarjetà ta' dawn id-drittijiet fil-qasam politiku. Il-problema llum għall-Partit Nazzjonalista hi li qed iħaddan dawn il-prinċipji mingħajr ma jkun hemm diskussjoni miftuħa fi hdan l-istess partit. Taht it-tmexxija ta' Simon Busuttil, studji akkademiċi saru biss proċessi mhux bżonjużi u irrelevanti għall-ħajja ta' kuljum.<sup>180</sup>

Wara l-elezzjoni tat-2013, għal ħafna, l-ikbar sfida kienet dik dwar kif il-Partit Nazzjonalista seta' jerga' jinbena mill-ġdid u jsir dak il-partit glorjuż bħalma kien fi żmien Eddie Fenech Adami. Din l-isfida kienet qabelxejn waħda amministrattiva aktar milli ideoloġika. Wara ħames snin, din l-isfida saret waħda amministrattiva u ideoloġika. Diġà fl-2013 kien ħareġ ċar li l-Partit Nazzjonalista għandu rizorsi limitati. Dawk umani diġà kienu kbar u b'saħħithom. Din l-isfida kienet giet imfissra bħala fejn "everyone is given space, sharing different beliefs but toeing the same party line". Hermann Schiavone kien diġà saħaq li l-ikbar sfida allura hija dik ta' kif il-mexxej il-ġdid jista' jasal għal mudell ġdid "without compromising our fundamental beliefs."<sup>181</sup>

## Erba' toroq ta' azzjoni politika

Affirmazzjoni bħal din diġà kienet turi li fl-2013 il-Partit Nazzjonalista kien jinsab f'salib it-toroq. Dakinhar il-Partit Nazzjonalista kellu quddiemu erba' toroq li ġew identifikati lill-Kummissjoni li għamlet l-analiżi ta' din it-telfa kif ġej:

- a) jaħdmu lejn il-promozzjoni ta' valuri bħalma dejjem għamel jew ipprova jagħmel il-Partit Nazzjonalista, iżda bil-mod modern tal-lum

180 F'kumment li għadda fuq Facebook, l-Avukat Joe Ellis, li kien il-kandidat stilla ta' Simon Busuttil għal Ghawdex, iddefenda d-deċiżjoni ta' Simon Busuttil li ma jagħmilx Rapport tat-Telfa Elettorali tal-2017 bħala "Any report about the electoral defeat would just be an academic exercise with no practical use."

181 <http://www.timesofmalta.com/articles/view/20130328/opinion/Strong-PN-shall-remain.463332>.

- b) wieċed jinsa dwar il-valuri u jilgħab il-logħba tal- PL
- c) jagħmel ftit mit-tnejn
- d) jerga' johloq lilu nnifsu għal xi haġa kompletament ġdida.

F'dawn l-aħħar erba' snin, il-Partit Nazzjonalista għażel it-tieni triq. Izda qabel ma naraw jekk din kinetx l-aħjar għażla, irridu nkunu nafu aħjar il-wirt ideologiku li għandu dan l-istess partit.

### L-għażla pluri-dimensjonali

Ftit kienu dawk li kitbu lill-Kummissjoni u wrew il-fehma li l-Partit Nazzjonalista għandu jkollu 'one-dimensional view', u dawn kienu kollha, bla ebda eċċezzjoni, jtkellmu dwar li l-Partit Nazzjonalista għandu jaqbad it-triq tal-Liberaliżmu, anki jekk, hawn wieċed irid jistqarr u jgħid li dawk kollha li tkellmu mal-Kummissjoni dwar dan il-punt, tkellmu dwar liberaliżmu ta' ħsieb aktar milli ta' kuncetti ekonomiċi, anki jekk, ċerti ħsbijiet espressi minn dawn it-talin se jwasslu wkoll lejn liberaliżmu ekonomiku assolut.

Johrog' ċar hafna mir-risposti li hadet il-Kummissjoni, li l-maġġoranza assoluta tal-partitarji Nazzjonalisti kważi b'mod plebexxitarju, jahsbu li l-partit għandu jibqa' jhaddem il-prinċipji storiċi tiegħu. Dan ifisser li l-Partit Nazzjonalista jrid jibqa' partit politikament kuragġuż li ma jibzax jgħid il-verità. Biss jirrikjedi wkoll li l-mexxejja tiegħu jibqgħu 'unrelenting humanists' fis-sens klassiku tat-terminu, jiġifieri kif l-umanizmu ġie mahsub u mifhum mill-ħassieb kbir, Erasmu ta' Rotterdam. Il-mexxej ma jistax ikun politiku li jithalla jtkaxkar mill-kurrenti populist. Il-kobor ta' Fenech Adami jinsab f'dan il-fatt. Partit li jkun fl-oppożizzjoni faċilment jaqa' f'dawn il-kurrenti. U hekk ġara f'dawn l-aħħar erba' snin. Kontra dak kollu li jingħad, kien grazzi għall-fatt storiku li l-Partit Nazzjonalista zamm mal-prinċipji storiċi tiegħu, li rnexxielu biex f'dawn l-aħħar 25 sena, naqqas il-faqar, żied l-edukazzjoni u għamel soċjetà aktar ġusta u inklussiva.

Fi kliem ieħor, il-viżjoni l-aktar espressa min-nies lejn il-kummissjoni kienet dik li l-Partit Nazzjonalista għandu jkun pluri-dimensjonali, jiġifieri miftuħ għal kulhadd, iżda dan il-ftuħ għandu jkun magħmul fit-tradizzjoni Nazzjonalista, fir-riskoperta tal-għeruwq tiegħu, li kulhadd kien jafhom, iżda jidher li f'dawn l-aħħar snin, ċerti kurrenti ta' ħsieb liberali kienu hafna aktar

qawwija u honqu l-ħsibijiet popolari tas-solidarjetà. “L-ewwel jien” beda jsir prinċipju dominanti ta’ din l-ideologija liberali. Dawn il-ħsibijiet ġew espressi b’mod tajjeb ħafna mill-erba’ kontestanti għat-tmexxija tal-Partit Nazzjonalista fl-2013, għax kollha tkellmu, mingħajr tlaqliq, li l-Partit Nazzjonalista għandu jerga’ jmur għall-għeruwq popolari tiegħu, u jsir il-Partit tal-Poplu. Meta kienu qed jtkellmu b’dan il-mod, ma kinux qed jtkellmu dwar dak li huma xtaqu iżda dwar dak li l-partitarji stess kienu qed jgħidulhom x’jixtiequ għall-Partit Nazzjonalista. Hija ħasra li meta Simon Busuttil sar kap, mar dijametrikament oppost għal dawn l-istess ħsibijiet b’riżultat diżastruż għal dan l-istess partit.

Għalhekk meta George Pullicino kiteb f’gurnal lokali li, “while we must remain sensitive to the changes that are taking place within society, we must continue to shape our politics according to the three pillars of the Christian tradition: solidarity, tolerance and respect for nature,”<sup>182</sup> ma kienx qed jesprimi ħsibijiet personali iżda l-ħsibijiet tal-massa tal-partitarji Nazzjonalisti. Fi kliem ieħor, l-istess partitarji kienu qed jitolbu li l-Partit Nazzjonalista jzomm mal-ewwel punt (mill-erbgħa miktuba fuq), dak li *a*) jaħdmu lejn il-promozzjoni ta’ valuri bħalma dejjem għamel jew ipprova jagħmel, iżda bil-mod modern tal-lum.

### Tliet għażliet ta’ ħsieb politiku fl-għażla pluri-dimensjonali

Issa li affermajna li l-Partit Nazzjonalista kellu jibqa’ mal-ewwel triq, jiġifieri dik tal-ideali storiċi tiegħu, u mhux fit-triq li ħadu Simon Busuttil u shabu, wieħed irid jara fejn din l-istess triq kienet se twasslu. Għal darb’oħra, hawn ma hawnx triq waħda. Din it-triq terġa’ tiftaħ fi tliet direzzjonijiet differenti. Bħalma l-ewwel fundaturi tal-Partit Nazzjonalista ispiraw ruħhom mill-enciklika *Rerum Novarum*, enciklika dwar ix-xogħol, li l-valur u r-risposti tagħha qed ikunu aktar u aktar valutati, illum aktar minn 100 sena wara, hekk ukoll, għal dawn ir-risposti se nkunu qed niddependu minn ħsibijiet espressi minn kurrenti godda. Fuq quddiem nett hemm dawk il-ħsibijiet espressi minn Benedettu XVI dwar il-politika. Magħhom wieħed iżid ir-riskoperta ta’ prinċipji qodma bħal dawk tal-filosfu Inġliż Edmond Burke, li illum qed jitqiesu li jagħmlu l-bażi għall-ħsieb konservattiv Ewropew.

182 George Pullicino, “Reflections on Gonzi’s leadership,” *Times of Malta*, 6 May 2013, <http://www.timesofmalta.com/articles/view/20130506/opinion/Reflections-on-Gonzi-s-leadership.468523>.



Peress li l-Partit Nazzjonalista kien minn dejjem magħmul minn aktar minn kurrent wieħed ta' ħsieb, l-ewwel triq li għandu quddiemu hi dik tad-dissonanza, jiġifieri li jirrikonoxxi d-differenzi ta' ħsibijiet interni. Jekk il-Partit irid jaqbad din it-triq, allura jrid jiddecentralizza waqt li jsaħħaħ il-gruppi varji, fuq livelli distrettwali u lokali. Din għandha r-riskji tagħha għaliex tista' twassal għall-frammentazzjoni tal-istess partit, għal dik li l-kritika politika Marxista ssejjaħ 'atomization' tal-istrutturi u allura tista' twassal għad-dgħufija.

Min-naħa l-oħra, it-tieni triq hija dik ta' partit monolit, li jhaddan ħsieb dominanti wieħed, jew dak kattoliku jew dak liberali. Din hija triq li qabad Simon Busuttil. Din hija t-triq li riedu l-Liberali fi hdan dan il-partit. Hawn fejn żballja l-Partit Nazzjonalista. Kontra dak li jingħad dwar il-ħsieb Kattoliku, il-ħsieb Liberali hu perikoluż għax mhu liberali xejn. Fil-prattika, il-filosofija liberali hija filosofija totalitarja. Hi liberali ħafna miċ-ċintorin 'l isfel, iżda monolita u konfessjonali meta niġu għall-ħsieb jew possedimenti personali, għaliex illum, aktar minn qatt qabel, qed tieħu pożizzjoni illiberali. Jiġifieri jekk wieħed jaqbel mal-ħsieb liberali wieħed hu 'tajjeb', jekk le, m'hemmx postu fis-soċjetà l-għdida li qed tinbena. L-ugwaljanza tal-ideat ma teżistix iżda tiddomina l-idea ta' differenza, jiġifieri ta' ideat distintivi. Għalhekk, huwa ħsieb li jwarrab kull sens ta' etika fejn jidhlu l-profitti u l-flus.

F'dinja fejn il-liberaliżmu bla ruħ qed jissahħaħ, in-nies trid u qed tfitteż aktar is-sempliċità. Trid nies sempliċi u mhux distinti fil-mexxejja tagħha. Fi kliem ieħor, il-liberaliżmu sar reliġjon għdida, ibbażata fuq dak li jista' jissejjaħ 'judgmentalism', pożizzjoni li konna naħsbu li kienet preżenti fir-reliġjonijiet tal-passat iżda bħar-reliġjonijiet 'qodma', il-liberali ma għandhomx problema biex jiskomunikaw lill-oħrajn li ma jaqblux magħhom fuq bażi ta' ideat. Dan hu dak li ġie kkwalifikat tajjeb minn Benedittu XVI bħala d-dittatura tar-relattivizmu. Hi x'inh, f'kull waħda minn dawn it-toroq, kemm jekk ikompli fuq il-prinċipju tar-reliġjon Kattolika jew dik għdida liberali, hemm ir-riskju li l-Partit jispicċa xi tip ta' setta arkajka u elitista. Dan l-element ta' elitizmu joħroġ tajjeb ħafna fil-kitbiet ta' Daphne Caruana Galizia li hija l-*loudspeaker* tal-liberali Nazzjonalisti u li Simon Busuttil għamilha l-alla tiegħu. Biss dan mhuwiex l-aspirazzjoni tan-nies. Dak kien diġà ġie evidenzjat mill-analiżi tat-telfa tal-2013.

Imbagħad hemm it-tielet triq. Dik storika, muriġa ġa minn Ignazio Panzavecchia, kwazi mitt sena ilu, dik ta' Partit Popolari (iżda mhux populista) mibni fuq prinċipji Latini-Mediterranji, jiġifieri ta' ispirazzjoni

umanista fit-terminu klassiku (u mhux Anglofonu) tagħha. Dan ifisser li jkun hemm post għall-aktar partecipazzjoni u l-*engagement* mill-baži. Il-mudelli qodma ta' *engagement* soċjali, impenn kulturali, fejn l-ekonomija u s-sistema finanzjarja huma bbażati fuq prinċipji etici. Dawn għandhom ikunu l-baži ta' din il-politika ġdida. Fuq il-mudell ta' Panzavecchia, il-Partit Nazzjonalista jista' jerga' jkun komunità ta' nies ugwali, fejn il-prinċipji kardinali jkunu dawk ta' partit effiċjenti, miftuħ (*transparent*) u 'accountable'.

F'din il-parti tar-rapport kont ktibt u għedt li naħseb li l-istil irid jkun wieħed sempliċi. Kif jgħidu l-Ingliži, 'simplicity is chic'. Għalhekk, l-ideologija tal-Partit Nazzjonalista qatt ma tista' tkun dijametrikament opposta għall-bżonnijiet tan-nies fil-ħajja tagħhom ta' kuljum. Fil-verità l-politika tal-Gvern, jew aħjar kif kienet imhaddma minn xi uħud qabel l-2013, kienet dijametrikament opposta għall-aspirazzjonijiet tal-poplu tagħna. Anzi, il-mod kif ġabu ruħhom ċerti individwi f'awtoritajiet u dipartimenti tal-Gvern deheru man-nies bħala persuni awtokratiċi, li qed jużaw il-poter tagħhom b'mod arbitrarju. Wara t-telfa tal-2013, dawn l-istili awtokratiċi baqgħu jiddominaw fl-istrutturi kollha tal-Partit Nazzjonalista.

Dan imur direttament kontra l-aspirazzjonijiet li wasslu biex nies ifittxu li jkunu parti minn Partit Konservattiv. Anzi ma jibqgħux jagħrfu lilhom infushom fih. Dan imur kontra kull prinċipju ta' sussidjarjetà li tant kien jitkellem dwaru l-Partit Nazzjonalista. Dan l-element kien ġa tkellem dwaru Edmond Burke meta ddefenda d-dritt tal-Kattoliċi fl-Ingilterra Anglikana, kif ukoll meta hadha kontra r-Rivoluzzjoni Franciża għax ra fiha l-impotazzjoni tal-massa fuq il-ħsieb liberu tal-individwu. Għalhekk, dawn l-ideali passati jridu jigu pprezentati f'forom godda. It-triq li l-Partit Nazzjonalista ried jieħu kienet ta' diskussjoni mal-membri tiegħu l-ewwel u wara mas-soċjetà ċivili. Fi kliem ieħor ried jisma' aktar dak li riedu mingħandu l-membri tiegħu. Fl-2017 reggħu nstemgħu l-istess diskorsi minn dawk li kienu qed jikkontestaw għat-tmexxija ta' dan il-Partit bħalma konna smajna fl-2013!

Il-Partit Nazzjonalista jrid jerga' jsir komunità ta' nies ugwali. Il-ħsieb liberali waħdu ma jistax iwassal għal dan l-ideal ta' ugwaljanza għaliex fil-ħsieb liberali tiddomina l-idea tad-differenza u din kienet il-kawża ta' ħafna mill-inkwriet intern ta' dawn l-aħħar snin fil-Partit Nazzjonalista. Il-ħsieb liberali jinbena fuq l-ideali tad-distintività. Kif ikkummenta xi hadd mal-Kummissjoni fl-2013, kienet id-dominanza ta' dan il-ħsieb li wasslet biex dak li qed ikun diskritt bħala x-xellug fil-Partit Nazzjonalista jitwarrab, u kif

rajna x-xellug f'dan il-partit kien ta' ispirazzjoni Kattolika; persuna li kienet tirrappreżenta parti minn dan il-kurrent fil-Partit Nazzjonalista kitbitilna hekk: "Please read my lips, the PN has become an amputee when in the recent past it truncated its left, its listening powers, and strived to focus on merely (not to say patronisingly) spouting words at all and sundry". Dan huwa eżattament dak li jagħmel il-liberaliżmu, jippreżenta ġisem bla ruħ. Meta dan ikun trasformat għad-dinja reali, ir-reazzjoni tan-nies se tkun dik li tfittex dejjem aktar is-semplicià fil-mexxejja tagħha: trid nies sempliċi u mhux distinti. Minflok marret għal xellug gdid, dak manifatturat fl-awli tal-Università ta' kuncetti akkademiċi bbażati fuq ħassieba u intellettuali Marxisti.

L-għażla ta' din it-triq kienet tippreżenta sfida, iżda fl-istess hin kienet prova ċara li l-Partit Nazzjonalista kellu futur quddiemu. Din it-triq tfisser li hu jibqa' fidil lejn l-ideali popolari li sawruh matul dawn l-għexieren ta' snin, u tawh il-viżjoni tiegħu. Tfiisser ir-riskoperta ta' nies bħal Ignazio Panzavecchia jew Ugo Mifsud, anki jekk forsi llum ġew imwarrba mill-annali tal-istorja tal-istess partit, li bħalma rajna kienu huma li għall-ewwel darba raw f'għaqda politika moviment popolari ta' massa ta' nies f'dinja gdidha li bdiet tikber f'Malta fil-bidu tas-seklu 20, meta l-gżira bdiet bil-mod il-mod tesperjenza l-kambjamenti soċjali u ekonomiċi li r-rivoluzzjoni industrijali bdiet iġġib magħha.

## In-Neo-Liberali

Għalhekk, din l-ekwazzjoni li l-istess membri tal-Partit Nazzjonalista kienu qed jinsistu dwarha fl-2013 kienet tirrifletti l-ħsieb dominanti li kien qed jikber f'dik il-ħabta. Huma xtaqu Partit Konservattiv fis-sens modern Ewropew, iżda mhux skont il-mudell Inġliż. Imma l-qalba tat-tmexxija tal-Partit Nazzjonalista riedet tibni partit fuq il-mudell tal-Konservattivi Inġliżi. Kif innota tajjeb Jonathan Ford, il-Konservattivi fl-Ingilterra kellhom ħabta, kif "advocated a shopping list of contradictory causes, including at various times free trade, mercantilism, liberalism and authoritarianism. This used to be their secret weapon."<sup>183</sup> Dan wassal għal rebħiet elettorali fil-passat.

183 Kieron O'Hara, *Conservatism*, (Reaktion Books, 2011), Review by Jonathan Ford, <http://www.ft.com/intl/cms/s/2/2da55d7a-9673-11e0-afc5-00144feab49a.html#axzz2TLRtSY>, Financial Times, 18<sup>th</sup> June, 2011.

Malta ma kinetx eċċezzjoni u dan kien anki l-mudell politiku u forsi l-aktar li ngħata importanza fil-kampanja elettorali tal-2013 u llum qed jintuża mill-Gvern Laburista. Izda xorta ma wassalx biex il-Partit Nazzjonalista johroġ rebbieh kemm fl-2013 u fl-2017. Anzi, illum nista' ngħid b'wicċi minn quddiem li dan il-mudell Ingliż kien il-kawża għala l-Partit Nazzjonalista tkisser f'dawn l-aħħar erba' snin.

Fl-2013, it-telfa giet attribwita għall-pożizzjoni li ha l-Partit Nazzjonalista fuq id-divorzju. It-telfa tal-2017 uriet biċ-ċar li din l-analiżi kienet hażina. Fil-verità, il-pożizzjoni liberali li ha l-PN wara l-2013 gabet fuqu s-sitwazzjoni li ddeskriva Ford għal sitwazzjonijiet simili: “in an ever less fixed and more culturally fluid century, it has come to be seen as more of a weakness than a strength.”

Fil-kummenti li l-kummissjoni rċeviet fl-2013, kien hemm min innota li l-Partit Nazzjonalista ntrikeb mill-kurrenti tal-individwalizmu, fejn il-partit ma baqax jiġi l-ewwel, u dak li beda jiġi l-ewwel kienu l-interessi personali. Saħansitra dan il-fenomeni gie deskritt bhala l-eredità politika ta' John Dalli, b'riferenza għal mudelli ekonomiċi li Dalli introduca f'pajjiżna. F'dan il-kuntest, ir-rebħa ta' Lawrence Gonzi fl-2004 minn barra dehret ir-rebħa tal-ideali politiċi fuq l-interessi individwali. Għalhekk, kbira kemm kienet kbira din it-telfa tal-2013, żgur li setgħet kienet hafna ikbar, u kienet se ssir ikbar jekk il-partit kien ser jibqa' sejjer fuq din ir-rotta tal-individwalizmu, kif fil-fatt ġara. Anzi, nemmen li kienet biss is-saħħa ideoloġika tal-Partit Nazzjonalista li zammitu milli jkollu telfa akbar fl-2013.

Fil-kodiċi ġenetiku tiegħu, il-kapitalizmu neoliberali jgħorr fih l-ingredjenti kollha favur l-ingustizzja u l-inugwaljanza soċjali fil-promozzjoni tal-interessi personali, tal-ewwel jien. Il-problema tan-neoliberali hija li l-politika tagħhom hi marbuta mas-swieq u, bħalma nnota xi hadd, li kiteb lill-Kummissjoni, dan *l-attachment* mas-swieq hu fih innifsu “a breach of the knowledge principle, makes them too prone to promote incautious and radical change.”

Fl-2013 kont nibza' li l-politika kurrenti tal-Labour, taħt il-kappa ta' progressiv u moderat, taħbi t-tkomplija ta' din il-politika neo-liberali. Iz-żmien hu l-imħallef u tana parir.

Quddiem din is-sitwazzjoni, il-Partit Nazzjonalista jrid ikompli jitkellem bl-ilsien tal-poplu, b'lingwa li l-poplu jifhimha. Għalhekk irid ikun kritiku tal-impatt tas-suq hieles u li l-liberalizmu illiberali qed iħalli fuq is-soċjetà tagħna. Wiehed ma jrid jinsa qatt, anzi, dejjem għandu jiftakar, li l-poter hu għas-servizz tal-poplu, xi haġa li l-ħsieb liberali jiġi jitmellaħ minnu.

## Il-Ġustizzja Soċjali

Naħseb li l-wasla ta' dan il-Papa ġdid, Frangisku, tista' tgħin lill-Partit Nazzjonalista jirrifletti, anzi kliemu jgħodd sew għal dan il-mument li qed jgħix fih il-Partit Nazzjonalista, jiġifieri aktar milli kliem ta' kundanna u tmaqdir hemm bżonn ta' kliem ta' mħabba u ħniena. Naħseb li l-wasla tiegħu reġgħet gabet u qawwiet il-messaġġ nisrani, waqt li wera r-relevanza tiegħu. Kien dan il-messaġġ soċjali li ispira ruħu minnu l-Partit Nazzjonalista fil-pasat. Il-ħniena, spjega Papa Frangisku, tbiddel kollox. Hija tbiddel il-familja u tagħmel pajjiż inqas kiesaħ u aktar ġust. Kliem ta' mibegħda u ħdura jwassal biss għall-emarginazzjoni tal-Partit Nazzjonalista, kif fil-fatt qed jiġri.

Dan ifisser li l-Partit Nazzjonalista jrid isir aktar 'outspoken' favur il-ġustizzja soċjali, triq li telaq fiha matul it-tmexxija ta' Eddie Fenech Adami. Fi kliem ieħor, diġà fl-2013, in-Nazzjonalisti wrew ix-xewqa li l-mexxej irid ikollu qalb kbira u id soda. Dan is-sentiment reġa' tela' fil-wiċċ matul il-kampanja tal-għażla tal-mexxej ġdid fl-2017.

Ġa fl-2013, deher ċar li din l-għajta se ssir aktar relevanti għaliex il-mixja tas-sekulariżmu f'Malta ser tfittex biex titfi l-għajta tal-ġustizzja soċjali. Anzi, il-vittmi ta' dan is-sekulariżmu aċiduż se jkun iż-żgħir u l-batuti l-godda tas-socjetà tagħna. Din l-għajta għall-ġustizzja soċjali ma tistax titwassal, la mix-xellugin u wisq inqas mil-liberali (hawn liberali qed jitqies bhala moviment politiku fih innifsu), li qatt ma emmnu fil-vera ġustizzja soċjali. Minħabba li x-xellugin saru issa parti mill-ħsieb radikali tas-sekularizzazzjoni, ħsieb li fih innifsu sar 'battle cry' tax-xellugin, wara li tilfu l-identità tagħhom bil-falliment tal-Komuniżmu, dawk li se jaqgħu fuq il-margini tas-socjetà se jfittxu liċ-ċentru għall-għajtna. Jekk ma jsibux l-għajtna hemm, se tinfetaħ xena ġdida fil-politika Maltija, se jkun ikkreat spazju għal-lemin estrem li, fil-każ ta' Malta, dan il-moviment kien wara l-għajta ta' Dr Joseph Muscat fl-2013. Infatti, fl-elezzjoni tal-2013, dawk ta' ispirazzjoni tal-Lemin Estrem lanqas ħarġu bhala partit għall-elezzjoni għaliex qiesu lil Dr Muscat il-persuna li qed tilhaq l-aspirazzjonijiet tagħhom. Allura t-traġedja għal din il-massa ta' nies hija miktuba fuq il-ħajt u naħseb li l-Partit Nazzjonalista jrid ikun lest għal din l-isfida. Kont għedtha ċar fl-2013. Ikun żball kbir, u żgur jitlef din l-istess sfida, jekk it-tiġdid li hemm bżonn li jsir f'dan il-partit, ma jsirx fit-tradizzjoni politika tal-Partit Nazzjonalista.

## Il-Kanoni Kattoliċi

Fit-tradizzjoni politika Nazzjonalista, it-twemmin nistrani kellu (u għal hafna għad għandu) importanza partikolari. Storikament, il-Partit Nazzjonalista kien dak il-Partit li l-aktar kien qrib il-Kattoliċi u ra fir-religjon, bħalma ra l-moviment romantiku kollu, li twieled u kiber fis-seklu dsatax, l-arma għat-tishiġ tal-identità nazzjonali u l-helsien mill-ħakma tal-barrani. Kien l-istess kolonjalizmu Inġliż li ħoloq dan il-bżonn ta' identità. F'dak il-perjodu, il-Partit Nazzjonalista kien sab l-identità fil-kultura Kattolika. Il-Kattoliċizmu ma baqax biss identità reliġjuża, iżda sar identità etnika u politika. Dan gara f'pajjiżi oħra fl-Ewropa. Naħseb il-mudell Irlandiż hu l-aktar mudell relevanti għall-istorja tagħna. Kien f'dan il-kuntest li l-Partit Nazzjonalista beda bħala partit li kellu bħala motto tiegħu *Religio et Patria*. Dan l-element reliġjuż illum jinsab taħt attakk, attakk li ma nibitx lokalment, iżda twassal f'Malta minn kitbiet akkademiċi li ħarġu mid-dinja Anglo-Amerikana (fil-każ tagħna) u sabu *reception* minn membri interni fl-istess partit li ma għadhomx iqisu li r-religjon għad għandha post fil-politika. Anzi l-mudell Anglo-Amerikan ifittex addirittura li jpingi r-religjon Kattolika bħala waħda sterili, waqt li jagħti n-nar lill-kultura sekulari li tpingi l-Knisja Kattolika bħala armata ta' qassisin li qed jabbużaw mit-tfal.<sup>184</sup> Ironikament, hemm interess fost xi wħud fl-istess Partit Nazzjonalista li jiffumentaw din l-istampa.

Storikament, wieħed kien jitkellem fuq żewġ kurrenti fil-Partit Nazzjonalista, dawk Konservattivi, li hafna drabi qed jirreferu għalihom bħala Kattoliċi, anki jekk dan hu epistemologikament ħażin bħalma hu epistemologikament ħażin li wieħed iqis il-Kattoliċi kollha bħala Konservattivi. Dik li f'termini moderni tissejjaħ il-vuċi tax-xellug fi ħdan il-Partit Nazzjonalista ma kienet xejn għajr parti minn dan il-kurrent Kattoliku. Imbagħad hemm l-element Liberali, li xi wħud jaħsbu, b'mod żbaljat ukoll, li hu l-wirt Stricklandjan, jiġifieri ġej minn dawk l-Istricklandjani li daħlu fil-Partit Nazzjonalista wara t-Tieni Gwerra meta l-pro-Inġliżi ma baqgħux jagħrfu l-pożizzjoni u l-alleanza tagħhom mal-Partit Soċjalista Malti.

Fid-dinja Anglo-Sassona, li aħna influwenzati minnha, li wieħed ikun liberali jfisser li jkun anki antiklerikali u b'mod partikolari, anti-Kattoliku, fejn storikament il-Kattoliċizmu hu mitqies bħala l-għadu ewlieni tal-

184 Għal aktar tagħrif ara l-ktieb ta' Malachi O'Doherty, ippubblikat fl-2008 bit-titlu *Empty Pulpits: Ireland's Retreat from Religion*.

Anglikaniżmu Inġliż. Fi kliem ieħor, ħadu rwol li normalment hu attribwit lir-radikali fil-ħsieb politiku Franciż. Fir-Renju Unit, tradizzjonalment (biss dan inbidel dan l-aħħar) il-vot tal-Kattoliċi Inġliżi kien imur għand il-Partit Laburista u mhux għand dak Konservattiv jew Liberali. F'Malta, il-parti sostanzjali ta' dan il-vot kien jgħaddi għand il-Partit Nazzjonalista.

Illum ħafna jaħsbu li din il-qawsalla ta' ideat jgħumu flimkien fil-ħsieb kontemporanju tal-Partit Nazzjonalista, ma għadhiex tregi, anzi, wieħed jistaqsi kemm din għadha relevanti, wara aktar minn 50 sena mill-indipendenza. Kien f'dan il-kuntest li, wara r-riżultat elettorali tal-2013, ħafna interpretaw l-inkwiet u l-qasmiet interni fi ħdan l-istess Partit Nazzjonalista bħala li l-alleanza bejn il-liberali, is-sekulari u l-ateisti fuq naħa u pro-Kattolici fuq in-naħa l-oħra daħlu f'konflitt. Izda mill-analiżi li għamilt ta' dan l-istess riżultat, jidher ċar li l-inkwiet intern fil-Partit Nazzjonalista ma kienx geġ minn raġunijiet ta' ideoloġija, izda glidiet interni fi ħdan l-istess kamp liberali. Għalhekk huma wisq aktar ikkumplikati minn *issues* ta' natura ideoloġika, anki jekk il-ħsara li saret lill-Partit Nazzjonalista kienet waħda kbira. Pjuttost l-aggressività sekulari wegġgħet lil dawk li kienu jqisu lill-Partit Nazzjonalista bħala l-partit ta' għeruq Kristjani u din ukoll, anki jekk ħadd ma jrid jgħidha, ikkontribwiet għat-telfa li garrab il-Partit Nazzjonalista fl-elezzjoni tal-2013 u dik tal-2017. Dak żgur li ġara, li l-vuċi ta' dawn l-individwi ssahhet sew matul dawn l-aħħar snin u ma ddejqux anki jesprimu opinjoni 'antiklerikali' fil-pubbliku waqt li l-Partit Nazzjonalista qatt kien kapaċi jiddistakka ruħu minnhom. Fuq kollox, hi anki dubjuża l-preżenza tagħhom fil-Partit, għaliex xi whud minnhom qegħdin hemm aktar biex iħarsu l-interessi personali tagħhom milli l-ideali tal-Partit Nazzjonalista. Dawn is-sitwazzjonijiet komplew ġabu lill-Partit Nazzjonalista f'dilemma. Idur fejn idur kien se jitlef il-voti. Bħala Partit li kien fil-gvern, ma kellux il-vantaġġ li għandha l-Oppożizzjoni li joffri kollox u lil kulħadd. Izda lanqas kien f'pożizzjoni li jieħu passi drastici kontra dawn l-individwi. Minflok, bejn l-2013 u l-2017, ħadem biex jissahhu l-pożizzjonijiet liberali halli b'hekk il-Partit Nazzjonalista Malti joghġob aktar lil Brussell u Brussell tkun tista' toffri postijiet lukrattivi lill-mexxejja tal-istess partit mingħajr ir-riskju li dawn l-istess mexxejja jsofru l-umiljazzjoni li soffra l-politiku Taljan Rocco Bottiglione meta ma ġiex aċċettat bħala Kummissjarju għaliex kien ta' twemmin Kattoliku.

Iridu jew ma jridux, din l-identità Kattolika qiegħda hemm tippersegwita lill-partiti politiċi Maltin. Lura fis-snin tmenin, Oliver Friggieri kien innota u kiteb li wieħed jista' jidneb kontra l-partit u wieħed għandu l-merti favur

il-partit. Fi kliem ieħor, il-kultura Kattolika ttrasferiet l-identità tagħha fuq il-partiti politiċi. Studju li għamel O’Doherty dwar il-Knisja fl-Irlanda jgħodd sew biex jiddeskrivi s-sentimenti politiċi fi ħdan il-partiti Maltin. Sa ftit snin ilu, li wieħed jitlaq jew jitkeċċa minn partit, kien l-istess bħal meta persuna kienet titlaq jew titkeċċa mill-Knisja. Skont O’Doherty din “had the same connotation as leaving your community.” Esperjenzi li għexna f’dawn l-aħħar snin, u fuq kollox l-istess riżultati elettorali tal-2013 u l-2017, urew il-kambjamenti l-ġodda li qed isehħu fis-socjetà tagħna. Anki f’dan il-qasam, 50 sena wara l-indipendenza, wiċċ il-politika qed ikompli jinbidel. Bħalma ġara fl-Irlanda se jiġri f’Malta u kif jgħid O’Doherty fl-Irlanda: “People are rejecting something they don’t even remember.” Dan ġara għall-Partit Nazzjonalista meta bbaża kampanja elettorali sħiħa fl-2013 fuq passat storiku. Dan se jkun jgħodd għal kull partit ieħor li jaġmel snin jiggverna. Fi kliem ieħor, naħseb li Malta diehla fi proċess ta’ *swings* elettorali kbar. Dan in-nuqqas ta’ sens ta’ appartenenza, jaġmel dawn is-*swings* aktar possibbli.

## Il-Partit Nazzjonalista u l-Knisja Kattolika

Il-Partit Nazzjonalista twieled u kiber fi ħdan dawn il-kanoni reliġjużi ta’ ispirazzjoni Kattolika. Illum dan il-ħsieb reliġjuż qed jidher għal hafna bħala anakroniżmu u saħansitra hemm in-negazzjoni storika tiegħu.<sup>185</sup> Wieħed irid jiftakar li illum aktar minn qatt qabel il-politika u r-reliġjon (anki jekk fil-verità dan kien minn dejjem) mhumiex komdi ma’ xulxin. Anzi kif qalli qassis li kont intervistajt dwar it-telfa elettorali tal-2013 u involut sew f’dan il-qasam partikolari ta’ ricerka, din l-alleanza storika bejn il-Partit Nazzjonalista u l-Knisja spiċċat. Fi kliem dan il-qassis, “*il-monopolju li l-PN kellu mal-Knisja illum inqered.*”

Anki jekk storikament il-Knisja kienet tħossha aktar komda mal-Partit Nazzjonalista, f’dawn l-aħħar snin l-affarijiet inbidlu sew. Il-Partit Laburista rnexxielu jinfiltra sewwa. Waqt li fi żmien Lorry Sant, kien infiltra fix-xiri ta’ artijiet mingħand il-Knisja għall-ispekulazzjonijiet tal-artijiet fis-sebghinijiet u t-tmeninijiet, f’dawn l-aħħar snin il-Partit Laburista infiltra aktar bil-miftuħ u qabel l-2013 ha *over* kummissjonijiet tal-Knisja, il-Caritas u l-Kummissjoni għall-Ambjent, li spiċċaw *mouthpiece* primarjament u forċina għall-Partit

185 Ara pereżempju l-artiklu ta’ Ranier Fsadni f’The Times, 10 ta’ Awwissu 2017, “Make the PN Grate Again.”



Laburista. Jekk wiehed jara ċerti *appointments* li saru wara l-2013 mill-Gvern Laburista, dawn inkludew persuni involuti f'dawn is-setturi. Dan jikkonferma dak li qed ngħid. Il-maġġoranza tal-ħaddiema lajċi li jaħdmu mal-Knisja, inkluż fil-midja, kienu sal-2013 ħaddiema Laburisti. Li l-Knisja tħaddem ħaddiema Laburisti ma fiha xejn ħażin. Il-ħażin qiegħed li din is-selezzjoni tal-ħaddiema ma kienet xejn naturali. Persuna infurmata tajjeb qaltli li qatt ma setgħet tifhem dan l-iżbilanċ li mhu xejn naturali. Illum jidher li se jibda jiġri bil-kontra, jiġifieri s-selezzjoni mhux qed issir fuq bażi meritokratika, iżda biss biex tkun iffacilitata n-naħa l-oħra. F'dan kollu, il-vuċi Kattolika qed tbatu għaliex il-midja tal-Knisja illum intefgħet b'ruħha u ġisimha wara l-liberali antiklerikali li hemm fil-Partit Nazzjonalista, kif wera biċ-ċar l-attakk li l-istess midja tal-Knisja għamlet fuq Edwin Vassallo talli vvota kontra l-liġi dwar żwigiġiet tal-istess sess.

Il-qassisin li tkellimt magħhom dwar it-telfa tal-2013, kienu kollha favur is-separazzjoni bejn Knisja u Stat, li kontra dak kollu li jingħad, dejjem kienet aspett politiku ta' pajjiżna, għaliex Malta qatt ma kienet stat teokratiku. Iżda min-naħa l-oħra, reliġjon qatt ma tista' ssir jew tiffunzjona bħal partit politiku. Minħabba nuqqas ta' realpolitik min-naħa tal-Knisja, ir-relazzjoni bejn il-Knisja u partit politiku jistgħu jiġu f'konflitt. Biss jagħmel żball l-istat jekk ma jirrikonossix il-kontribut li tat il-Knisja Kattolika. Partit politiku jrid jibqa' jemmen fil-kontribut li l-Knisja għad tista' tagħti lil Malta. Incidentalment, fl-istorja tar-reliġjonijiet Kristjani l-ideat sekulari, jiġifieri dawk assoċjati mal-kunċett ta' realpolitik, kienu storikament għodda ta' firda bejn l-istess reliġjonijiet Kristjani, għaliex dawn wasslu biex il-veritajiet reliġjużi (u dawn jistgħu jiġu trasportati għall-kunċetti politiċi), spicċaw jiġu miżinterpretati.

Iżda dan il-kontribut storiku tal-Knisja f'Malta deher wara r-referendum tad-divorzju mtappan sewwa, anki ma' ċerta sezzjoni tal-popolazzjoni, inkluż dik tal-votanti tradizzjonali Nazzjonalisti. Il-Knisja bdiet tidher bħala kasta ta' nies privileġġjati u magħluqa fil-ħsieb tagħha. Fuq kollox, l-immagni tal-Knisja bħala entità privalentament maskilista ma tgħin xejn lill-istess Knisja. Aktar minn qatt qabel, il-Knisja qed tispicċa f'għajnejn dawk in-nies li ma jaqblux mal-veduti morali tagħha bħala forza negattiva. Nispera li din kienet ir-raġuni għala l-midja tal-Knisja ħaditha kontra Edwin Vassallo talli vvota kontra l-liġi dwar żwigiġiet bejn l-istess sess. Dan għamlitu meta l-Kap tal-Partit Nazzjonalista, Simon Busuttil, kien f'mument diffiċli tat-tmexxija tiegħu. Irrispettivament minn dan kollu, il-Knisja se tibqa' forza morali fil-pajjiż.

## Is-sekulariżmu u l-Knisja

Il-Knisja għandha dritt għall-vuċi tagħha. U għandha dritt li hija ssemmagħha, bħalma għaqdiet oħra u istituzzjonijiet oħra għandhom id-dritt isemmghu lehinhom. F'dan il-kuntest, dak li jgħodd hu kemm il-vuċi tal-Knisja se tkun relevanti fost il-ħafna ilsna li jeżistu fid-dinja tal-lum. Ir-relevanza trid tiġi biss mill-mod kif l-istess Knisja se titkellem u ssemma l-lehen tagħha. Żgur li llum, il-Knisja indunat li f'soċjetà pluralista, wieħed ma jistax jippontifika. Tista' biss tagħti interpretazzjoni u dan tista' tagħmlu wara li tkun studjat is-sitwazzjoni sewwa. Trid u ma tridx is-sekulariżmu dahal fil-Knisja. Mingħajr ma trid, ideoloġiji jew ħsieb qed jieħdu forom dominanti, u dawn spiċċaw jinfluwenzaw il-mod ta' kif in-nies jaħsbu u jittkellmu, inkluż l-istess kleru.

Quddiem dawn l-isfidi godda, qed jikber il-biza' fi hdan l-istess Knisja li Malta miexja bil-mod il-mod fejn jekk inti tkun Kattoliku, se tkun f'pożizzjoni żvantagġuza. Wasal iż-żmien li wieħed jittkellem fuq libertà reliġjuża, li wieħed jithallielu d-dritt li jipprattika r-reliġjon kif jixtieq. Għaliex mexjin fit-triq bil-maqlub. B'libertà reliġjuża sirna nifhmu li wieħed ma għandux jithalla jipprattikaha fil-pubbliku. Dan kollu jmur kontra l-ispirtu Nazzjonalistiku. Hemm min jemmen li llum hemm ċerti prinċipji bażiċi li qed jiġu imminati, bħal pereżempju d-dritt tal-libertà tal-kuxjenza. Dan qed iwassal għall-eskluzjoni ta' nies Kattoliċi mid-drittijiet tal-Istat jew kif iddeskriva xi hadd li kien baġat il-kummenti tiegħu lill-Kummissjoni dwar it-telfa elettorali tal-2013, bħala "dittatura bil-pulit." Dan rajnieh isehh fil-Partit Nazzjonalista, meta Simon Busuttill u t-tmexxija tal-PN innegat id-dritt ta' vot ħieles fil-każ tal-liġi dwar żwigijiet bejn l-istess sess.

Dan hu diġà realtà fl-Ewropa llum. Kif kiteb xi hadd ieħor lill-Kummissjoni li jien kont parti minnha, "a secular state is fine, but if it turns into a secularist state, meaning hostile to the Catholic Church, then there's something wrong. Church and state should not be enemies to one another."

## Separazzjoni bejn Knisja u Stat

Dan ma jfissirx li għandu jkun hemm alleanza bejn Knisja u partit politiku. Fid-dinja tal-lum, ma għadx hemm lok ta' alleanzi bejn il-Knisja u l-partiti

politiċi. Anzi s-separazzjoni hija tajba għaż-żewġ naħat. Biss f'kuntest politiku, ma hemm xejn ħazin li Knisja u partit politiku jispiraw ruħhom mill-istess sors, jiġifieri l-Vanġelu. Izda, anki meta dan jiġri, it-tnejn iridu jibqgħu separati. Partit politiku qatt ma jista' jsir struttura konfessjonali. F'dan il-kuntest, li wieħed jispira ruħu mill-Vanġelu ma jfissirx li għandu jimxi fuq il-linja jew Duttrina Kattolika.

### **Ir-Reliġjon għandha titqies Materja Privata**

Fl-istess hin, dawn l-istess persuni jifhmu wkoll li r-religiġjon għandha titqies bħala materja privata. Biss naħseb li dak li għandu jkun materja privata mhux ir-religiġjon izda l-fidi. Biss wieħed għandu wkoll jemmen li l-Knisja għad għandha postha fis-socjetà u għandha kontribut x'tagħti lis-socjetà. M'għandix dubju li, fil-kriżijiet li għaddejjin minnhom fl-Ewropa, se jerga' jkun hemm qawmien reliġjuż, anki jekk fuq xejriet u f'toroq differenti minn dawk li nafuhom fil-passat.

### **Il-Vot Kattoliku**

Dan il-ħsieb ta' 'dittatura bil-pulit', immirata b'mod speċifiku lejn nies ta' konfessjoni reliġjuża, wasslet biex naffret ċertu vot Kattoliku mill-Partit Nazzjonalista. Ċerta aggressività medjatika lejn il-ħsieb Kattoliku minn nies li kienu jidentifikaw lillhom infushom mal-Partit Nazzjonalista, wassal biex l-istess Partit Nazzjonalista bata minn dak li jissejjaħ 'blowback' tal-vot konservattiv, b'riżultat li – fejn qabel l-elezzjoni tal-2013 il-vot Kattoliku kien ikun aktar omoġeniku, minn din l-elezzjoni sar wieħed aktar frantummat, waqt li l-Partit Nazzjonalista ma baqax jidher bħala d-dar naturali ta' dik is-sezzjoni konfessjonali ta' pajjiżna. Dan kompli jkollu riżultati katastrofiċi wara l-2017.

### **Skola Politika Kattolika**

Waħda mir-raġunijiet għala r-religiġjon Kattolika tilfet ir-rilevanza politika tagħha, żgur ġejja mill-fatt li ma baqgħetx skola, bħalma kienet fil-passat, ta' ħsieb politiku. Dan id-deklin kien diġà beda jinħass sew fis-snin sebgħin, meta ntwera l-ħsieb li titwaqqaf skola politika f'Malta mill-Knisja. L-idea kienet

li din l-iskola politika kellha tkun mibnija fuq l-istess linji ta' oħra simili li kien hemm fi Sqallija, eżattament f'Palermo, fejn kienet twaqqfet skola ta' ħsieb politiku Kattoliku, immexxija minn nies bħal Padre Ennio Pintacuda u Padre Bartolomeo Sorge fost l-oħrajn. Sfortunatament għall-Knisja lokali, it-tmexxija ekkleżjastika ma aċċettatx dan il-ħsieb minħabba l-biża' li l-Knisja kienet se tkun assoċjata mal-politika. L-argument miġjub kien li din l-iskola kienet se tkun assoċjata ma' dik tal-AŻAD, li hija skola indipendenti mmexxija mill-Partit Nazzjonalista. Fuq kollox, kien żmien diffiċli għall-Knisja f'Malta u kull inizjattiva bħal din kienet se tkun interpretata b'mod politiku mill-Gvern Laburista ta' dak iż-żmien immexxi minn Dom Mintoff. Allura l-Knisja beżgħet mill-kritika u din l-iskola baqgħet ma saritx. Illum, il-Knisja Maltija qed tħoss il-konsegwenzi ta' din id-deċiżjoni għaliex hemm nuqqas ta' politiċi b'vizjoni Kristjana. Fuq kollox, hemm nuqqas ta' ħsieb politiku, kif kien jgħid De Gaspari, ta' nies li jaraw u jistudjaw il-politika bl-ittra 'P' kapitali. Għalhekk jekk qabel kien hemm klassi politika li ma kintx tibża' tesprimi l-valuri tagħha Nsara, bħalma kien Eddie Fenech Adami, illum din il-klassi politika hija nieqsa. Fenech Adami stess kiber fi skola politika u kif rajna jaqa' taħt l-influenza tal-ħassieb u qassis Kattoliku Taljan Romano Guardini. Hu ma kienx jibża' jesprimi dawn il-valuri. Illum, din l-istoffa ta' nies fi hdan il-ħsieb Kattoliku Malti, intilfet għalkollox. L-uniku wieħed li baqa' hu Edwin Vassallo.

Min-naħa l-oħra, dan in-nuqqas ta' preparazzjoni ta' ħsieb Kattoliku wassal biex il-Knisja tilfet ir-rwol li kellha fis-soċjetà. Tilfet li jkollha magħha numru ta' lajċi intellettuali, bħalma kien Ġuzè Aquilina u oħrajn, li kellhom influwenza kbira fuq l-opinjoni pubblika. B'hekk l-opinjoni pubblika llum qed tkun iffurmata minn kurrenti oħra ta' ħsieb.

## L-Ideal Religio et Patria għadu Validu

Min-naħa l-oħra jkun żball jekk il-Partit Nazzjonalista ma jibqax jara l-kuncett ta' *Religio et Patria* fil-kuntest storiku tiegħu. Dan mhu xejn għajr l-espressjoni ta' ħsieb Mazzinjan. Giuseppe Mazzini kien hareġ bl-għajta ta' Dio e il Popolo. Kien minn din l-għajta li Ignazio Panzavecchia hareġ bl-idea ta' twaqqif ta' Partit Popolari Malti fis-seklu dsatax. Il-kuncett ta' *Religio* u *Patria* nbidel matul is-snin. Kien kuncett li għen lill-pajjiżi Ewropej jikbru, isiru indipendenti u anki jwaqqfu l-Unjoni Ewropea. Biss wieħed irid jara dawn il-kuncetti fil-kuntest tal-lum. U dawn għadhom validi. Malta jew il-*patria* għadha hemm.

Id-difiza tan-nazzjon trid tibqa'. Li jrid jinbidel huwa d-dinamiżmu ta' dan il-kunċett. Il-Labour kien kapaċi jbidel dawn l-istess kunċetti f'dinamiżmu ġdid u saħansitra għamli s-slogan rebbieħ fl-elezzjoni tal-2013, waqt li użah fl-2017, meta l-Prim Ministru Joseph Muscat deher quddiem il-Parlament Ewropew dwar il-Panama Papers. Kull partit politiku hu mistenni li jaħdem għal dawn il-kunċetti. L-istess jgħodd għall-kunċett ta' reliġjon. X'inhir-reliġjon jekk mhux sett ta' valuri u kodiċi morali? Dawn għandhom ikunu l-linji gwida li jmexxu l-Partit Nazzjonalista 'l quddiem. Quddiem il-kriżijiet kbar fil-kamp finanzjarju li għaddeja minnhom l-Ewropa, il-morali u l-etika qed jerggħu jsiru t-temi prinċipali għat-tkabbir ekonomiku fl-Ewropa. Franza, l-istat li welled is-sekulariżmu, quddiem l-istess kriżi li holoq is-sekulariżmu, qed tipproponi l-edukazzjoni ta' dak li qed issejjaħ il-morali jew etika sekulari li, bħar-reliġjon Kattolika, hija bbażata, kif innota tant tajjeb il-ħassieb George Stainer, fuq il-morali biblika u l-ħsieb tal-Greċja tal-qodem. Għalhekk, aktar minn qatt qabel, qed nerġgħu naraw il-kunċett ta' valuri jidhol fil-politika. Qegħdin nitkellmu dwar 'ethical banking', iżda qed niskopru, anki aħna llum f'pajjiżna, li għandna bżonn nitkellmu dwar 'ethical politics'. Il-PN irid jitkellem b'saħħa dwar etika fil-politika. Anki jekk saru attakki fuq attakki, il-figura ta' Lawrence Gonzi, bħala figura korretta politikament, ma ġietx mittiefsa u n-nies baqgħu jaraw fih il-politika bħala virtù. Il-libertà ma tibqax ħelsien, anzi ssir illibertà jekk ma jkollhiex magħha l-element ta' virtù. Dan hu li jiddistingwi lil-Liberali mill-Konservattivi. Il-kunċett Liberali mingħajr virtù jsir kunċett Marxista mingħajr l-ixkill ekonomiku. Dawn saru l-ideali l-ġodda għas-Socjalisti Ewropej. Bir-raġun, jew forsi anki bi ftit inkejja, is-Socjalisti spiċċaw jissejju 'Champagne Socialists' jew 'Gauche Caviar'.

### **X'fiha hażin l-Arma tal-Partit Nazzjonalista?**

Bħall-motto tal-Partit Nazzjonalista, anki l-arma tiegħu bdiet tiġi mitqiesa bħala antikwata għad-dinja moderna tal-lum, u allura kien hemm min wera l-opinjoni li ma għandux jibza' jekk dan il-Partit jgħaddi biex, jekk hemm bżonn, jibdel l-arma tiegħu. Għallinqas, hemm min anki raha bħala kontribuzzjoni għal din it-telfa tal-2013, għaliex tirrappreżenta immagni passata tal-Partit Nazzjonalista. Jekk wieħed jibda jemmen, kif smajna

mingħand xi wħud,<sup>186</sup> li l-messaġġ Nazzjonalistiku ma għadx hemm loku fid-dinja moderna tal-lum, sejjer imqarraq. Għal darb'ohra nfakkar li l-messaġġ ta' Dr Joseph Muscat lill-elettorat tiegħu fl-2013 u anki fl-2017 kien wieħed Nazzjonalistiku. Jekk xejn, il-messaġġ ta' Dr Muscat stess wera li l-messaġġ Nazzjonalistiku għad hemm postu fis-soċjetà Maltija jew li s-soċjetà Maltija għad għandha għal qalbha dan il-messaġġ. Għalhekk ma nistax nifhem kif hemm illum min qed jaħseb fl-istess Partit Nazzjonalista dan il-kuncett 'undersells', jew ma għadux ibiġħ.

## Il-Ħsieb Ekonomiku

Waqt li fil-Partit Nazzjonalista kulhadd jaqbel li dan il-partit għandu jibqa' l-partit tal-poplu, jew aħjar jirritorna lejn l-għeruw tiegħu kif ħasibhom Don Sturzo fl-Italja, kwazi mitt sena ilu, ifisser ukoll li jrid jerga' jxettel l-għeruw soċjali tiegħu. Fi kliem iehor, dan irid isehh billi jibqa' jħares, kif għamel matul dawn l-aħħar ħames snin, l-interessi tal-klassi medja u jkollu risposta ekonomika għall-esiġenzi post-industrijali li Malta bdiet diehla fihom f'dawn l-aħħar ftit snin.

## L-Ideologija tal-Klassi Medja

F'opinjoni li kiteb Godfrey Grima (It-Tlieta 30 ta' April 2013 – The Times) saħaq dwar il-bżonn biex ikun hemm *middle class* b'saħħitha f'pajjiżna. Hu jara f'dak il-partit li hu kapaċi joffri din il-garanzija lill-klassi tan-nofs, bħala l-partit li se jmur għar-rebħiet elettorali futuri. Fl-istess waqt, jara fit-telfa tal-Partit Nazzjonalista l-kawża li dan il-partit abbanduna l-aspirazzjonijiet ekonomiċi tal-istess *middle class*. Dan il-fattur ma ħareġ imkien fl-analiżi li għamlet il-kummissjoni, kemm mil-lat kwalitattiv u anki kwantitattiv. Il-ħsieb, kif rajna, kien li l-ekonomija tal-pajjiż qabel l-2013 kienet sejra tajjeb. Izda l-enfasi kontinwu fuq il-midja, li l-ekonomija kienet sejra tajjeb meta ħaddiehor kien sejjer ħazin, seta' beda jnissel il-biża' f'numru ta' familji Maltin, waqt li t-tgergir tal-*middle class* kien pjuttost dwar aspirazzjonijiet li huma ħassew li ma kinux qed jintlaħqu u hawn fejn tidhol il-perċezzjoni tal-arroganza, fejn dak li kien

186 Ara pereżempju l-artiklu ta' Charles Xuereb f'The Times.

jidher bħala drittijiet tagħhom spiċċaw ittrattati bħala pjaċiri diffiċli li wieħed jilhaq.

Dak li ħareġ dwar dan is-suġġett, iżda, hu relatat mal-analiżi kwantitattiva, jiġifieri kien fl-analiżi kwantitattiva li l-poplu tkellem f'termini ta' għoli tal-ħajja. Iżda din mhijiex relatata ma' xi struttura partikolari ta' klassi. Tista' tħossha kull klassi u pjuttost dik ta' isfel l-aktar li għandha tintlaqat ħażin minnha.

L-amministrazzjoni Laburista ta' bejn l-2013-17, qağhdet verament attenta biex il-politika ekonomika ma taffettwax ħażin lill-klassi tan-nofs. Biex tkun ikkreata *middle class* ġdida, iżda, hemm bżonn li l-*gap* bejn is-sinjura u l-fqir jċkien u b'hekk tkun magħluqa l-*gap* bejn il-klassijiet soċjali. Meta l-*gap* bejn dak li l-kritika Marxista ssejjaħ il-fqir, jew aħjar il-proletarju, u s-sinjura jikber, il-klassi medja tiċkien. Jingħad x'jingħad, dan il-*gap* bejn il-klassijiet irid jinżamm taħt kontroll. Pjuttost il-problemi għal ċerti familji, iżda mhux kollha, huma ġejjin minn xi mkien ieħor.

## Il-Faqar f'Malta biddel Wiċċu

Il-progress ekonomiku li ġab miegħu l-Partit Nazzjonalista wassal ukoll biex ikkrea faqar ġdid. Il-faqar biddel wiċċu f'Malta. Il-Partit Nazzjonalista welled faqar relattiv. Il-biża' llum hi li nistgħu nerġgħu mmorru għall-faqar reali. Il-faqar relattiv ġej mill-perċezzjoni li dak li jkun ikollu lejn il-ħajja, jiġifieri ta' kif wieħed jara lill-nnifsu jew kif iqis persuna sinjura. Dan hu kejl soċjali. Illum hemm min jaħseb li huwa fqir għax ma jistax isiefer darba fis-sena. L-ağħar meta jispiċċa jissellef il-flus biex jağħmel btala u dan iwassal imbagħad għall-faqar reali. Bħal dan il-każ nista' nsemmi aktar eżempji. Dan it-tip ta' faqar qed ikun magħruf bħala 'the credit card generation'. Dan huwa wkoll tip ieħor ta' faqar li ġej minn perċezzjoni ta' kif individwu jqieğhed lill-nnifsu fil-konfront tas-soċjetà ta' zmienu. Incidentalment din il-perċezzjoni ta' faqar tikber sew f'kuntest fejn partit politiku jinqata' min-nies għaliex, f'kuntest soċjali, dan iwassal għal diviżjoni bejn 'huma' u 'aħna'. Huma jsiru l-politiċi u dawn ikunu mfissra kontra l-fattur ta' aħna, jiġifieri l-poplu.

## L-Ekonomija Organika

Matul l-2008 u l-2013 gie kkonfermat fil-miftuħ kemm is-soċjetà Maltija għaddiet minn żminijiet ta' sfidi ġodda. Dawn mhumiex biss ġejjin minn dawk politiċi u soċjali, iżda anki minn dawk ekonomiċi, fejn anki hawn ir-realtajiet qed jinbidlu kuljum. Dawn l-isfidi se jkun qed jaffettwaw aktar lill-iżvilupp uman. L-ekonomija tagħna se tkun tiddependi aktar u aktar fuq il-qasam organiku. Għaliex jekk fl-ekonomija, din il-filosofija organika gābet magħha żieda qawwija f'dik li hija produzzjoni, fl-edukazzjoni qed twassal biex ikollna bniedem sħiħ. Dawn huma sfidi li jirrikjedu kuraġġ minn min imexxi. Illum, il-ballun qiegħed f'sieq Dr Joseph Muscat bħala l-Prim Ministru ta' Malta. Fl-analiżi tar-riżultat elettoral magħmul mill-Partit Nazzjonalista fl-2013, kien hareġ ċar li l-mod ta' kif Muscat kien se jmexxi l-ekonomija, kien se jkun determinanti jekk il-Partit Nazzjonalista jkunx f'pożizzjoni li jirbaħ l-elezzjoni li kien imiss jew le.

## L-Element Soċjali

Iżda jekk kien hemm issue li gieġhlet lill-Partit Nazzjonalista jtkellem dwar l-ideali tiegħu, kienet dik tad-divorzju. Din gābet krizi f'dawn l-ideali storiċi. Saħansitra kien hemm min qal lill-Kummissjoni, forsi b'ċerta intuwiżżjoni bħalma għamel avukat ta' 44 sena fejn qal:

*“mill-punt strettament politiku l-PN ma setax jieħu pożizzjoni differenti milli ha fuq id-divorzju. Li kieku baqa' newtrali jew favur id-divorzju, eluf kbarr ta' elettori, il-kostitwenza devota, li elezzjoni wara elezzjoni qatt ma abbandunat lill-PN, kienu jhossuhom ittraduti, bil-periklu kbir li konna nipprovdnu pjattaforma qawwija għat-twaqqif ta' partit konservattiv fuq il-lemin tal-Partit.”*

Il-pożizzjoni waħidha li ha l-Partit Nazzjonalista dwar id-divorzju ma kinetx il-kawża ta' din it-telfa fl-2013 u kif gie nnutat minn hafna lill-Kummissjoni, din ma kellhiex l-impatt negattiv daqskemm forsi wieħed jaħseb. Nazzarda ngħid li kieku l-Partit Nazzjonalista ha pożizzjoni favur id-divorzju, xorta kien jitlef din l-elezzjoni u kien ukoll jitlef b'numru akbar ta' voti, għaliex telfa daqshekk kbira ġrat minħabba l-akkumulu ta' numru ta' kawzi u mhux minħabba xi kawża partikolari.



Għal darb'ohra, ir-rizultat elettorali tal-2017 wera kemm din l-analiżi kienet korretta, għaliex il-Partit Nazzjonalista ha pożizzjoni liberali u t-telfa kienet akbar. Li hu żgur li din it-telfa ħarġet lill-Knisja Kattolika f' Malta (għallinqas għaż-żmien fil-qrib) mix-xena politika tal-gżira u wrietha, kif qal tajjeb Dominic Fenech, bħala “divorced from reality.”<sup>187</sup>

Iżda l-impatt ta' din il-kwistjoni jidher li tappan l-immagni ta' *liberté* li l-Partit Nazzjonalista kien assoċja ruħu miegħu, għaliex fissret li “*eluf ta' liberali u dawk li kienu mweggħin bis-sitwazzjoni matrimonjali tagħhom ma baqgħux jidentifikaw ruħhom mal-PN.*” Għalhekk, dan għen biex il-Partit Laburista jidher ma' ċerti setturi bħala partit 'safe', li wieħed jista' jivvutalu.

Minħabba li l-Gvern ha d-deċizzjoni li jmur għar-referendum, anki jekk il-mozzjoni kienet waħda ta' zlealtà politika, u saret għal skopijiet biex tqiegħed lill-Partit Nazzjonalista f'diffikultà minn barra u minn ġewwa, wasslet biex ħafna emnu li kienet għlieda ċivili u mhux kwistjoni interna. Iżda wara dan ir-rizultat, ħadd ma jista' jgħid li l-protagonisti li kienu wara l-kwistjoni tad-divorzju huma d-demokratiċi, sbieħ, tajbin u bravi waqt li l-oħrajn li kienu kontra, huma maħmuġin, demagoġi, koroh u kattivi. Fuq kollox, ir-referendum tad-divorzju wera l-komplessità tas-sistema tagħna tas-*Single Transferable Vote*, għaliex waqt li l-membri parlamentari jgħidu li huma rappreżentanti tal-poplu, jew aħjar tan-nies tad-distrett li eleggħiehom, l-elettorat fuq id-distrett ta' wieħed milli mexxa l-kampanja tad-divorzju vvota kontra d-dhul tad-divorzju fir-referendum nazzjonali li kien sar fuq is-suġġett.

Għalhekk, mil-lat ideoloġiku, il-kamp Nazzjonalista deher bħala ipokrita meta qed jiggħieled kontra d-dhul tad-divorzju f' Malta, għaliex fuq naħa deher bħala partit li jrid iżomm ma' ċerti principji, iżda mbagħad ma ddejjax li jagħti appoġġ lil nies oħra li deheru li jmorru kontra l-principji Nsara. Fi kliem ieħor, kif kiteb xi ħadd lill-Kummissjoni, wieħed “*cannot use principles in one argument and then use a different set of principles in another.*” Dan wassal biex kien hemm min staqsa:

*“where was their conscience when they voted in favour of gambling? In my opinion gambling is much harmful to families and society in general, than divorce.”*

187 Dominic Fenech, ‘Divorced from Political Reality: The New Limits of Ecclesiastical Power in Malta’, *The Round Table The Commonwealth Journal of International Affairs*, Volume 101, 2012 – Issue 3.

Għalhekk, il-ħsara li saret hawn kienet fuq l-immagħni tal-Partit Nazzjonalista aktar milli fuq dik tal-mexxej tiegħu, li ħafna Nazzjonalisti approvaw u apprezzaw il-mod kif ivvota, għaliex deher li baqa' sod mal-prinċipji u l-kuxjenza tiegħu.

Fi kliem iehor hawn għandna parodija oħra li l-politika Maltija tipproduċi. Il-Partit Nazzjonalista deher bħala partit ipokrita talli mar kontra d-divorzju, waqt li l-kap tiegħu jispicċa jidher ipokrita kieku vvota favur. Quddiem din id-dikotomija politika, wieħed jistaqsi jekk il-persjoni għurnalistika li saret fuq il-Prim Ministru kinetx verament immexxija mix-xewqa demokratika jew maħsuba biex tkisser l-immagħni ta' bniedem ta' prinċipju li sa dak iż-żmien kienet tgawdi l-figura ta' Lawrence Gonzi. Illum nafu li, gazzetta minnhom, *The Times*, kienet qed tircievi flus mingħand Keith Schembri. Dan kien jgħaddihom lil Adrian Hillman biex *The Times* tikteb artikli favur il-pożizzjonijiet li l-Partit Laburista kien qed jieħu. Fuq kolloxx dan il-ħlas ta' flus kien maħsub biex ikisser l-immagħni tal-Partit Nazzjonalista.

Fuq kolloxx, hekk kif il-Partit Nazzjonalista ħa d-deċiżjoni li jkun mal-kamp tal-Le, deher qed jipprivileġġja l-ideat u l-ħsibijiet ta' gruppi konfessjonali li r-referendum wera li finalment ma kinux il-ħsibijiet u l-veduti tal-magħġoranza tal-poplu. Anki jekk, bħalma kien il-każ, għaliex kien hemm numru ta' esponenti meqjusa bħala parti mill-grupp Kattoliku fil-Partit Nazzjonalist, li tkellmu mal-Kummissjoni apertament u qalu ċar u tond li huma kienu favur id-divorzju, waqt li oħrajn qisuh bħala moralment mhux sewwa. Fl-istess ħin, numru ta' nies fil-politika u osservaturi tagħha fahħru l-fatt li l-Partit Nazzjonalista ħa pożizzjoni, taqbel jew ma taqbilx magħha, fuq id-divorzju. Partit politiku qatt ma għandu jibza' jieħu pożizzjoni anki jekk jaf li mhux mal-parti rebbieħa. Meta l-pożizzjonijiet isiru fuq konvenjenza jew b'mod stoiku, l-istess partit politiku jista' jirbaħ filmument, iżda mbagħad wieħed irid jara l-iżvilupp fuq il-*long term*. Naħseb li, għal darb'oħra, dan wera kemm kienet korretta din l-analiżi, għaliex anki jekk illum il-Partit Nazzjonalista ħa pożizzjoni fuq żwieġ bejn l-istess sess, xorta waħda ħafna rawha bħala pożizzjoni ta' konvenjenza!

Il-problema għall-Partit Nazzjonalista għet mill-fatt li meta ppronunzja ruħu favur ir-referendum, din ma baqgħetx kwistjoni politika ta' żlealtà minn membri fost il-grupp parlamentari, iżda nbidlet f'waħda ideoloġika mill-istess nies, li raw fil-pożizzjoni favur id-divorzju intenzjonijiet li kienu jmorru lil hinn minn kull ideal konfessjonali. Iżda minn dak il-mument

'il quddiem, dan kien l-uniku punt li l-midja kienet qed twassal lill-poplu Malti. B'hekk il-*core group* tal-elettorat Nazzjonalista nqasam, anki jekk ir-rizultat miksub juri li, fil-Partit Nazzjonalista, il-'core group' Kattoliku huwa wiehed b'saħħtu u probabbilment li f'dik il-ħabta kien jammonta għal 80% tal-elettorat kollu tiegħu.

Iżda fuq livell ideoloġiku, kienet il-perċezzjoni ta' dawk il-prinċipji li bdiet tmexxi l-media li bdew jtkellmu fuqhom, aktar milli ċertu prinċipji ħżiena tal-istess liġi, espressi fil-fatt, li dawk il-koppji, l-aktar in-nisa li ma jaħdmux u jiddivorzjaw, qegħdin f'riskju li jtilfu l-pensjoni jew addirittura, li wiehed jagħmel kawża kontra "x" u mhux kontra persuna oħra. Hija haśra, li l-Partit Nazzjonalista ma kienx kapaċi juri l-affarijiet sewwa u kif inhuma u minflok kellu jagħmel attakk fuq id-divorzju bħala kuncett, kellu jattakka dawn l-aspetti ta' arbitrarjetà ta' din il-liġi, li saret biex taqdi l-interessi ta' parti mis-soċjetà Maltija, aktar milli s-soċjetà kollha.

Ironikament hadd ma tkellem bis-serjetà fuq l-aspetti negattivi tal-liġi tad-divorzju, li fihom elementi antisocjali. Minflok, intuża *framework* ħazin teoretiku u għalhekk, minflok intwera li min kien qed jgħaddi din it-tip ta' liġi kellu nuqqas ta' sensitività lejn il-ġustizzja soċjali, ħareġ bħala l-paladin tal-istess ġustizzja soċjali. La darba ried jidhol għal din il-ġlieda, meta ddecieda li jmur għar-referendum, il-Partit Nazzjonalista ra d-divorzju mill-prospettiva konfessjonali, waqt li l-kunflitti interni fl-istess kamp liberali wassluh biex ma setax jiffunzjona tajjeb u jara l-affarijiet kif fil-fatt kienu tassew.

Fi kliem ieħor, il-mudell li ntuża għal-liġi tad-divorzju, jiġifieri dak Irlandiż, żgur li mhuwiex l-aħjar mudell għal Malta. Wiehed hawn irid ifakkar li wara s-suċċess ta' din il-kampanja, xi hadd ried juża dan il-mudell Irlandiż halli jsołvi l-*issue* l-oħra u jikkrea l-qafas legali għad-drittijiet marbuta mal-komunità tal-*gays* f'Malta. Qed nuża dan it-terminu 'gay' u mhux LGBTIQ għaliex hekk kienu qed jissejħu f'dik il-ħabta. Hawn wiehed jinnotta li l-istess komunità 'gay', li kienet favur din il-liġi tad-divorzju, ħaditha qatta bla ħabel, u bir-raġun, kontra l-użu tal-mudell Irlandiż għaliex qisitu mhux l-aħjar mudell għall-bżonnijiet tagħha. Ironikament, hawn għandna parodija oħra Maltija. Il-mudell Irlandiż hu tajjeb għall-koppji eterosesswali iżda mbagħhad mhuwiex tajjeb biex jirregola l-koppji 'gay'!<sup>188</sup>

188 It-terminu 'gay' qed jintuża apposta hawn, għaliex dan kien it-terminu użat waqt din il-kontroversja.

Biss din it-telfa ma kinetx waħda fuq livell ideoloġiku biss, iżda aktar fuq livell politiku. Kif rajna, aktar milli tellfet l-elezzjoni lill-Partit Nazzjonalista, l-*issue* tad-divorzju għenet lill-Partit Laburista jirbaħ din l-elezzjoni bil-kbir. Kienet waħda mir-raġunijiet li għenitu jibdel immagni storika tiegħu. B'hekk dan ir-rizultat għandu jitqies bħala *turning point* definittiv għall-Partit Laburista. L-ewwel, għen lill-Partit Laburista jibni strategija u alleanzi godda. Hu kommentibbli kif fi żmien sentejn irnexxielu jibni dawn l-istrutturi ta' komunikazzjoni li wassluh għal din ir-rebħa kbira u għal telfa daqshekk dižastruża għall-Partit Nazzjonalista.

Min-naħa tiegħu, il-Partit Nazzjonalista naqas milli jagħmel hekk. Hu seta' wkoll jibni alleanzi fuq il-pożizzjoni konfessjonali li ħa. Numru ta' Laburisti vvutaw mal-PN f'dan ir-referendum iżda l-Partit Nazzjonalista ma kienx intelliġenti biżżejjed biex jibza' għalihom. Il-Partit Nazzjonalista ħalla lill-*blogger* Daphne Caruana Galizia tiftaħ attakk fuq Dom Mintoff f'mument mill-aktar kritiku, jiġifieri meta miet l-istess Dom Mintoff mingħajr ma kkundannaha. B'hekk dawk il-Laburisti, madwar 20,000, li vvutaw le għad-divorzju, reġgħu marru mal-Labour għaliex ma ridux ikunu assoċjati mal-Partit Nazzjonalista. B'hekk, waqt li fil-kampanja tad-divorzju l-PN ġab 47%, f'dik tal-elezzjoni ġenerali li saret wara, niżel għal madwar 43%.

Ir-rizultat tad-divorzju wera lill-Partit Nazzjonalista li l-alleanza storika tiegħu, jiġifieri l-Knisja Kattolika, ma kinetx aktar relevanti strategikament fil-kamp politiku. B'hekk il-liberali fil-Partit saħħew l-aġenda tagħhom li jeskludu lill-Kattoliċi minn pożizzjonijiet ta' tmexxija. Dak li verament kellu jsir hu ħidma sfiqa biex jissahħu l-istrutturi qodma u jinbnew oħrajn godda għaliex il-kampanja tad-divorzju wriet id-dgħufija politika li kien jinsab fiha l-Partit Nazzjonalista. Peress li dan ir-referendum intilef, il-Partit Nazzjonalista spiċċa f'diffikultà u ma setax jadotta l-istess strategija bħalma ġara fir-referendum tal-Ewropa, jiġifieri jmur għall-elezzjoni biex jehles mill-*franchi tiratori* fil-partit.

## L-Isfida Demografika

Fil-verità, il-Partit Nazzjonalista kien il-protagonist li ġab it-tranzizzjoni tal-istat Malti lejn il-modernità. Kien hu li mmodernizza lil pajjiżna, sew fuq livell ekonomiku, soċjali, kulturali, politiku, u anki demografiku. Biss imbagħad żbalja billi ma żammx mal-pass taż-żmien, jiġifieri l-istampa tal-istorja globali ma rahiex.

Hawnhekk tinsab waħda mill-isfidi futuri tal-Partit Nazzjonalista. Malta se tkun qed taffaċċja sfidi godda fil-kamp soċjali, b'mod partikolari, f'dawk demografiċi. Forsi wara l-kampanja tad-divorzju, l-ikbar sfida li tidher fuq l-orizzont f'din id-dinja ta' gwerer kulturali se tkun dik tal-abort.

Biss, aktar importanti minn dan, hemm il-mod kif qed tiżviluppa l-familja tagħna. Fl-2013, 16% biss taż-żgħażaġh Amerikani jemmnu li huma għad jista' jkollhom futur aħjar minn dawk tal-ġenituri tagħhom. Ma għandniex dubju li din l-istatistika pessimista se tkun fattur li se narawh isehh ukoll f'pajjiżna. Sal-lum, iż-żgħażaġh f'Malta raw il-futur tagħhom b'fiduċja.

M'hemmx dubju li l-Ewropa miexja lejn diżastru uman spettakolari, b'mod partikolari jekk ma jirnexxilhiex issolvi l-problemi assoċjati mal-popolazzjoni li dejjem qed tikber fl-età waqt li fuq livell demografiku, qed tkun f'dak li jissejjaħ 'below-replacement levels'. Li hu żgur, li l-Partit Laburista fil-gvern iħares b'distanza lejn l-immigrazzjoni tan-nies ta' ġilda skura. L-immigrazzjoni jaraha mil-lat kulturali biss, bħala integrazzjoni tal-Musulmani fil-gżira, għaliex huma *subfield* ta' votanti għalih. Waqt li meta juri politika anti-iswed, ikun qed jiġbor u jikkultiva fi hdanu *sub-set* ieħor ta' votanti Maltin, li rajniehom jagħtu l-appoġġ tagħhom lil-Labour matul l-elezzjoni tal-2013 minħabba l-*pushback policy*. Għalhekk, jekk din it-tendenza se tkun hemmhekk, allura l-Partit Nazzjonalista se jkollu sfida politika, dik li jhaddem sew il-politika tal-integrazzjoni u jibqa' jzomm mal-prinċipji tiegħu ta' inklussività, irrispettivament minn razza u kulur tal-ġilda. It-tentazzjoni se tkun waħda kbira, li jimxi mal-kurrent. Kif fil-fatt qed jiġri.

Kif juri Gladstone, mhuwiex biżżejjed li wiehed *reject the homeostatic*<sup>189</sup> għaliex jaħseb li l-mekkanizmi demografiċi se jibbilanċjaw lil xulxin skont il-formula proposta minn Malthus. Meta d-dinamizmu fil-popolazzjoni jidhul f'azzjoni, dawn isiru agenti ta' tibdil ta' sistemi soċjali komplessi. Il-problema tinsab fil-fatt li "societies adjusted, whether badly or well, to changes." Ir-rwol tal-partiti politiċi hu dawk li jaraw u jgħinu lis-soċjetà taggusta tajjeb għal dan it-tibdil soċjali.

189 The homeostatic equilibrating mechanism built into the iron logic of the "law of population" rests on a circular chain of reactions that link fertility, mortality and living standards. Hence, the near impossibility of sorting out the direction of causal relationships, no matter how sophisticated the statistical techniques brought to bear on actual historical data. The temporal ebb and flow of this system is not readily captured by a comparative statics exercise, not least because the time scale needed for the different links to recalibrate themselves is not itself consistent.

## Kunċetti godda ta' Familja

Fid-demografija storika, nitkellmu dwar il-kunċett ta' krizi u li kienu krizijiet fil-popolazzjoni li ġabu tibdil fundamentali fil-formazzjoni tal-ħajja tal-bniedem u l-kompożizzjoni tal-familja tiegħu. Partit politiku konservattiv hu meqjus ukoll bħala familja u jaħdem fuq l-istess mudell ta' familja. Mexxej iħares lejn il-viżjoni li jrid jagħti lill-partit tiegħu kif hu jħares lejn il-viżjoni li jixtieq għall-familja tiegħu. Din il-krizi li jinsab għaddej minnha l-Partit Nazzjonalista, kienet fl-2013 meqjusa bħala krizi ta' identità. Żgur li hija krizi ta' kunċetti u bħal kull krizi ta' kunċetti tissolva biss billi tintuża r-rigorożità u s-sensibbiltà politika aktar milli billi wieħed jitkellem dwar alleanzi transversali ta' ħsbijiet opposti. Dawn qatt ma ħadmu u mhux se jaħdmu issa. Il-Partit Nazzjonalista, għalhekk, kellu jiddeċiedi jekk iż-żmien li għandu quddiemu kienx se jkun żmien tar-riformi jew ta' kontro-riformi. Jekk kienx se jkun żmien ta' tiħiħ tal-prinċipji bażiċi jew tal-kreazzjoni ta' prinċipji godda. L-għażla riedu jagħmluha l-membri ta' din il-familja, aktar milli xi ġunta selettiva, kif fil-fatt ġara.

B'hekk mhux kulħadd beda jaqsam l-istess ideali fil-Partit Nazzjonalista. Digà fl-2013, intwera ċar li kull membru kien jeħtieġ li jerga' jibda jaqsam dawk li huma l-*common goals* marbuta mal-promozzjoni tal-paċi, il-ġustizzja soċjali, id-drittijiet umani, avvanz soċjali u, fuq kollox, li jsaħħaħ il-‘core element’. Dan hu l-punt kruċjali ta' kollox. Permezz tiegħu, partit jasal għall-iżvilupp organiku u sostenibbli. Fl-2013, il-partitarji riedu kap għdid li jkun kapaċi jkompli fuq il-*legacy* ta' Lawrence Gonzi u jaħdem biex jikkrea *bond of understanding*. Dan il-*bond* kellu jseħħ l-ewwel fi ħdan l-istess partit u mbagħad bejn il-partit u n-nies, jiġifieri dik l-għaqda li kull organizzazzjoni teħtieġ biex tiffunzjona. Meta dan ma jseħħ, dak il-mument jew aħjar “the momentous day” li l-Partit Nazzjonalista jerga' jmur fil-gvern tbiegħed minnu.

Għalhekk fl-2013, il-futur tal-Partit Nazzjonalista kien jinsab f'kemm kien se jkun kapaċi jagħmel *outreach* fil-pożizzjonijiet soċjali li qed jinbnew f' Malta biex jinstab bilanċ. *Outreach* għamli iżda ma żammx bilanċ. Rema ideoloġija biex ħaddan oħra. B'hekk il-*core voter* ħassu aktar għarrieb fil-partit tiegħu stess. Il-waqgħa tal-Komuniżmu wriet fattur importanti. Il-battalji dottrinali ma jwasslu mkien. L-*outreach* tal-PN, bħalma turi l-*issue* reċenti ta' *same sex marriage*, kienet biss waħda dottrinali meta l-istess partit innega d-dritt ta' *free vote* fil-Parlament lill-element Kattoliku fi ħdanu.

## L-Aspett Teknoloġiku

Anki f'dak li kellu x'jaqsam ma' ideoloġija, il-Partit Nazzjonalista ma għamilx PR. Il-PR kienet problema qabel l-2013 u baqgħet problema wara li Simon Busuttil laħaq kap tal-partit. Diġà stabbilejna li qabel l-2013, minn barra l-Partit Nazzjonalista deher li l-liberalizmu fi hdanu hu f'kunflitt mal-ħsieb konfessjonali jew konservattiv tiegħu. Fih innfis, dan il-konflitt ma kienx responsabbli għal din *is-swing* hekk kbira fl-2013. Dan ma jfissirx li ma kellhiex l-effett tagħha. Bħalma rajna, kien hemm Kattoliċi li anki qabel l-2013 ma kinux għadhom iħossuhom rappreżentati mill-Partit Nazzjonalista u kif żviluppaw l-affarijiet fl-istess partit wara l-2013, dawn żdiedu bil-kbir. Ġa kellek numru ta' Kattoliċi li ddeċidew li jivvutaw Labour fl-2013, bħalma kien hemm oħrajn li jħossuhom liberali u vvutaw Labour għaliex tassew ħassew li l-Partit Nazzjonalista hu wisq konservattiv. Biss in-numru ta' Kattoliċi li abbandunaw lill-Partit Nazzjonalista wara l-2013 kompli jikber.

L-effett ta' din *l-issue* kien wieħed aktar ta' immaġni u perċezzjoni. Waħidhom ftit kien se jkollhom effett fuq ir-rizultat elettorali tal-2013. Infatti, id-divorzju ma kienx waħda mill-*issues* ta' fuq nett u kif diġà stabbilejna ma kienx waħda mir-raġunijiet ewlenin li ġew mogħtija għat-telfa elettorali, anki jekk tissemma' konstament. Izda meta mad-divorzju ngħaqdu numru ta' *issues* oħra, bħall-kwistjonijiet taċ-ċensura u sitwazzjoni ta' każijiet żgħar li kibru minħabba l-interventi bla sens mill-pulizija fuq iċ-ċittadini bħalma kienu t-tressiq il-Qorti ta' nies fuq xi artiklu jew kitba fuq *Facebook*. Dawn ħolqu sitwazzjoni disastruża ta' PR għall-Partit Nazzjonalista. Għaliex fuq naħa, il-Partit Nazzjonalista deher bħala wieħed konservattiv u konfessjonali, iżda mbaġhad, fejn ried, kien anki arċiliberali bħal fil-każ tal-karozzi tal-Arriva, li ma tħallewx ikollhom fuqhom immaġni reliġjużi. F'dan il-każ, il-Gvern ma ddejjax jidher sekulari u liberali fl-istess ħin. L-istess ma ddejjax jidher sekulari meta ġie biex jgħaddi leġiżlazzjoni fuq il-*gaming* u loġġob ieħor tal-azzard f'Malta. Għal numru ta' Kattoliċi, id-difiża tal-moralità Kattolika dehret biss bħala qafas minn barra iżda bla ebda profondità jew ruħ fil-Partit Nazzjonalista. Anki hawn, il-Partit Nazzjonalista tilef il-*high moral grounds* tiegħu, kif eks-Ministru Nazzjonalista qal lill-istess Kummissjoni.

Waqt li Dr Lawrence Gonzi mexxa l-politika tiegħu fuq il-valuri Kristjani, speċjalment il-politika soċjali u ekonomika tiegħu, maħsuba biex tgħin iż-żgħir u tara li dan ma jaqax lura, jew jitgħaffeg mill-kriżijiet ekonomiċi u finanzjarji reċenti, tant li mhux darba jew tnejn l-uffiċċju tiegħu ndaħal biex jirringa sitwazzjoni partikolari ta' nies li nqabdu fl-ingranaġġ burokratiku,

il-messaġġ li l-midja riedet twassal kien messaġġ ta' tip ieħor. Il-valuri Kristjani ma għadhomx jidhru *sexy* f'għajnejn ta' ħafna, anzi dehru bħala messaġġi konservattivi u assoluti. Ironikament dawk l-aktar li għamlu dan il-messaġġ Kristjan jidher ikrah (minbarra n-nuqqas ta' vizjoni fit-tmexxija tal-Knisja) huma l-istess nies li normalment huma kontra l-fqir u favur pożizzjoni liberali fl-istess Partit. Għalhekk kien faċli li dak kollu ħazin jidher bħala marbut ma' xi konfessjoni ta' fidi, waqt li kien hemm interessi oħra fil-midja, li turi r-religjon bħala waħda bigotta. Izda jibqa' fatt wieħed importanti. Kif stqarr miegħi persuna anzjana fil-politika fi ħdan l-istess Partit Nazzjonalista, kull darba li l-Partit Nazzjonalista mexa lejn il-politika liberali tal-lemin, hu bata minn telfiet elettorali kbar.

### **It-triq 'il quddiem**

Matul kull proċess ta' tiġdid, wieħed irid juri paċenzja u r-rizultati jieħdu ż-żmien għaliex il-perċezzjoni pubblika ddum ħafna ma tassorbi t-tibdil li jkun qed iseħħ. L-aġħar haġa li jista' jiġri lil xi partit, bħalma gara lill-Partit Nazzjonalista f'dawn l-aħħar snin, hu dak li jidher li qiegħed jagħmel *micromanage* tal-ħajja ta' kuljum tan-nies.

Biex din tinbidel, wieħed irid verament jemmen fl-ideali tiegħu, għaliex imbagħad ikun passjonali lejhom. Kif innota G.K. Chesterton, it-twemmin hu dak li jagħti vizjoni u mhux il-prinċipji ta' razza, etniċità jew territorju. Dan kien qalu f'kumment dwar x'jagħmel in-nazzjon Amerikan. Wieħed irid jiftakar li "The Declaration of Independence" ibbażat il-kredu kollu Amerikan fuq it-tagħlim bibliku dwar il-ħajja umana u d-dinjità tagħha. Naħseb li din għandha tkun il-linja li fuqha għandu jibni l-immagħni tiegħu l-Partit Nazzjonalista, fil-fedeltà lejn l-istorja u t-tradizzjoni tiegħu, li hija waħda gloriuża u li ma għandux għaliex jistħi jitkellem dwarha. L-ideali Nazzjonalisti jstgħu jirriduċu ruħhom f'nozzjoni li Malta trid stat li fih tirrenja l-liġi u l-gustizzja, fid-dawl tal-kompassjoni u s-sens komun.

### **L-aspett legali**

Il-poter politiku kif żviluppa fl-Ewropa minn wara r-Rivoluzzjoni Franċiża fl-Ewropa jdur wara tliet prinċipji differenti li jduru f'xulxin. Hemm il-ħsieb konfessjonali Kristjan. F'dan il-ħsieb, il-ħsieb Kattoliku hu l-aktar



qawwi. Dan deher bħala l-aktar wieħed tradizzjonali u anki bħala dak il-ħsieb li għall-bidu kien l-aktar avers lejn il-prinċipji demokratiċi, anki jekk wieħed irid jgħid li l-prinċipji demokratiċi kienu jqisuh bħala l-ikbar għadu tagħhom. Imbagħad hemm il-poter massoniku. Il-Knisja Kattolika kienet l-ikbar għadu għal dan il-poter, għaliex il-mažunerija kienet tara fil-Knisja Kattolika istituzzjoni li tfikkel il-progress demokratiku u liberali li l-mažuni riedu jilħqu. Kien żmien ta' meta ma kienx għad hemm ħsieb ta' oppożizzjoni, fejn forza waħda kienet tfittex li tfarrak lill-oħra. Fuq kollox il-ħsieb rivoluzzjonarju wassal ukoll għat-twelid tax-xellug li se jsir forza apparti, mhux grazzi għall-ħsieb soċjali ta' Rousseau, iżda għar-rivoluzzjoni industrjali.

F'Malta dawn il-forzi kontradittorji jidhlu wkoll. L-ewwel ma tidhol hija l-forza massonika. Din nibdew narawha attività fil-moviment risorgimentali Taljan fejn ċertu elit, speċjalment nies marbuta mal-klasi tal-liġi, jidhlu fil-moviment massoniku Taljan. L-ewwel permezz tal-ispirtu Mazzinjan u wara f'dik li se tkun magħrufa bħala l-Grande Oriente d'Italia. Fuq kollox f'Malta kellek ukoll Mažunerija Inġliża iżda din tidher li kienet maqtugħa min-nies, jew aħjar kienet esklussiva għall-Inġliżi. B'hekk f'Malta żviluppaw żewġ tradizzjonijiet Massoniċi, opposti għal xulxin. Dawk membri tal-Mažunerija Taljana ftit li xejn fittxew jidhlu f'konflitt mal-poter ekkleżjastiku iżda pjuttost fittxew il-poter ġuridiku u l-kompromess storiku li se jintlaħaq bejn il-ġudikatura fuq naħa u l-forzi imperjali fuq in-naħa l-oħra. Biss din l-istorja għad trid tinkiteb. Waqt li dawn huma riflessi fuq osservazzjonijiet storiċi, jeħtieġu aktar approfondament. Żgur li kien hemm żwiġijiet imħallta bejn familji miż-żewġ naħat, jiġifieri ġenituri membri tal-mažunerija Taljana u oħrajn f'dik Inġliża jżewġu lil uliedhom għand xulxin. Biss membri tal-mažunerija tal-*Grande Oriente d'Italia* dahlu f'kunflitt ma' Manwel Dimech u se jkunu huma (m'hemmx dubju meġġuna mill-mažunerija Inġliża, biex jeħilsu minnu wara li l-istess Dimech attakka l-poter ġuridiku fuq it-tgħalliq ta' persuna innocenti, ċertu Rużar Mizzi magħruf bħala l-Lajs, li wieħed minn uliedu, ċertu Barbara, li kien illegittimu, iżzewweġ 'l oħt in-nannu tiegħu.

Iżda l-involviment okkult tal-mažunerija fil-politika rajnieh fis-sebghinijiet u t-tmeninijiet. F'dan il-perjodu, il-Mažunerija tiskjera ruħha kontra Dom Mintoff, għaliex anki jekk Mintoff għamel attakki kontinwi fuq il-Knisja (xi haġa gradita għall-Mažuni – anki jekk hemm min isostni li hu stess kien originarjament membru tal-Mažunerija Inġliża) il-politika ekonomika tiegħu ma kienet xejn tinzel għal qalb l-istess membri tal-logog

Maltin. Għalhekk il-mažunerija setgħet biss thares b'rispett lejn il-Gvern Nazzjonalista ta' bejn l-1987 u l-2003 minhabba l-libertà ekonomika li hu dahhal u l-proġett li l-istess Gvern kellu biex idahhal lil Malta fl-Unjoni Ewropea. Ministru ewlieni tal-Gvern ta' Eddie Fenech Adami, jiġifieri Guido de Marco, kien il-*linchpin* bejn iż-żewġ naħat, jiġifieri dik Kattolika u dik Massonika. Kien pont tajjeb, anki finalment l-alleanza tiegħu kienet lejn il-mažunerija, li kif spjegali xi hadd minn ġewwa, kien membru tagħha.

Il-Mažunerija f'Malta baqgħet fuq in-naħa tal-Partit Nazzjonalista sal-2008, anki jekk wara l-2003 bdiet tiegħu pożizzjoni aktar qawwija kontra l-parti Kattolika fi hdan l-istess Partit Nazzjonalista, iżda sakemm kien għad hemm Alfred Sant, baqgħet kommessa kontra l-Partit Laburista. Il-fatt li wara l-2003 il-mažunerija ntefgħet b'ruħha u ġisimha wara Joseph Muscat jikkonferma l-kambjamenti politiċi li seħħew f'Malta. Lawrence Gonzi kien jidher wisq konfessjonali għaliha u tajjeb kemm kien tajjeb, riedet twarrbu u għamlet l-alleanzi meħtieġa biex tasal għal dan il-għan. Fuq kollox, ċerti *issues* li assistejna għalihom qabel l-2013, bħalma huma l-ewwel talbiet għal *gay marriages*, LGBT u pedofelija fost il-kleru huma terren fertili ta' spunt ta' ideoloġija massonika. F'dawn il-kontroversji beda jimraħ f'Malta l-ideal tal-libertà individwali fuq dik kollettiva. Fuq in-naħa l-oħra, il-ġerarkija ekkleżjastika kienet waħda frantumata u mingħajr direzzjoni.

## Partit tal-Avukati

Storikament, il-Partit Nazzjonalista kien assoċjat jew aħjar meqjus bħala l-partit tal-avukati. Kien meqjus bħala *lopsided* wisq favur il-qasam u l-kunċetti legali. Dan kien mistenni meta l-magġoranza tal-membri tiegħu kienu tobbja jew avukati. Dan kellu r-riżultat tiegħu b'mod speċjali wara l-2008 meta spicċa vittma, aktar minn darba, tal-burokrazija maħluqa mill-istess liġijiet li hu stess għadda. Izda f'dawn l-aħħar snin, kien hemm ukoll min qies din il-preżenza legalistika bħala detriment għal oqsma oħra ta' għerf li s-soċjetà Maltija qiegħda tipproduċi, anki jekk jidher ċar li l-istess Partit Nazzjonalista qed jagħraf dawn il-kambjamenti li, finalment, kien hu stess li introduċa fis-soċjetà tagħna meta fetaħ l-università ta' pajjiżna għall-oqsma godda ta' tagħlim. Anki din l-istess kummissjoni, li minnha jien kont nagħmel parti, tirrappreżenta din id-diversità ta' ħsieb u studji. Izda għal xi wħud, dan l-element ta' dominazzjoni ta' ħsieb legali fil-politika Nazzjonalista kien *counterintuitive*. Persuna li ġejja mill-qasam legali u

anki oħrajn qalulna li l-PN huwa “a stiff upper-class party” jew “*partit tal-avukati*.” Huwa importanti li din l-immaġni tinbidel. Fuq kollox illum “rhetoric and possible fiery speeches,” ma għadhomx l-uniċi elementi li jagħmlu l-politika Maltija. Waqt li bħala membru ta’ din il-Kummissjoni nifhem li din hija perċezzjoni, għaliex kien hemm uffiċjali għoljin f’dan il-partit li ma kinux avukati, il-Partit Nazzjonalista jrid jaħdem aktar halli din l-immaġni tinbidel. Il-problema li nħolqot kienet li din il-mentalità legalistika wasslet biex fil-Partit Nazzjonalista l-eżerċizzju tal-poter ġuridiku sar sinonimu ma’ kemm persuna kapaċi tgħid le. Il-poter ġuridiku jiġi eżerċitat tajjeb, kemm persuna tkun taf tippreżenta lilha nnifisha bħala waħda diffiċli u tkun taf tgħid le u żżomm ma’ punt, anki jekk tkun fl-iżball.

## Il-Kattoliċiżmu u l-Kostituzzjoni

Jekk hemm aspett ta’ *cliché* legali li ssemma f’dawn l-aħħar snin u anki saru referenzi għalih fil-kummenti li rċeviet il-Kummissjoni, dan kien għar-referenza fil-Kostituzzjoni tagħna għar-religjon Kattolika. Għal hafna Kattoliċi, din ir-referenza għandha tibqa’. Din hija biss referenza ta’ *acknowledgement* ta’ fatt ta’ identità. Ta’ min ifakkar li l-Kostituzzjoni fiha żewġ elementi. L-ewwel wieħed hu dak deskrittiv u t-tieni wieħed hu dak preskrittiv. Kulhadd jaqbel li din ir-referenza għall-Kattoliċiżmu hija waħda deskrittiva u mhux preskrittiva. Il-mistoqsija li tiġi b’mod naturali hi, għaliex tneħhi affarijiet li huma deskrittivi li kienu parti, fil-każ tagħna, mill-formazzjoni ta’ Malta bħala Nazzjon u wara ta’ stat Sovran Ewropew? Min għandu interess li jagħmel hekk, jagħmlu għaliex għandu interess Marxista li jikkrea identità ġdida.

## Il-libertà personali

Is-soċjetà Maltija, bħal kull soċjetà oħra umana tal-Punent, qed issir dejjem aktar fragli. Dan ġej mill-fatt għaliex l-istess soċjetà qed issir dejjem aktar kompleksa.

Għal hafna fl-Ewropa, dan id-dinamizmu hu sintomu ta’ soċjetà fi kriżi. Quddiem il-kriżijiet dejjem jikbru, żgur li mhux se jkun hemm qbil ta’ kemm u fejn għandu jibda u jieqaf l-indhul tal-Istat u fejn għandu jibda u tieqaf l-isfera tal-privat. Biss żgur li d-diskussjonijiet li dawn iġibu

magħhom ikomplu jagħmlu mis-soċjetà tagħna waħda aktar b'saħħitha u matura. Nemmen li l-Partit Nazzjonalista għandu jfittex l-għeruf tiegħu fil-ħsieb popolari, kif ġie fformat fis-seklu dsatax u fir-radiċi tal-kultura Griega u dik Kristjana li fformat din l-istess Ewropa.

Għalhekk, jingħad x'jingħad, il-mudell demokratiku se jibqa' mibni fuq kuncett ta' partiti. Nistgħu nibdlu l-isem, iżda s-sustanza se tibqa' dik li hi. Biss il-politiċi jridu juru aktar umiltà u jfittxu li jferrxu l-poter tagħhom aktar milli jikkoncentrawh fuq ftit nies.

Il-Partit Nazzjonalista jrid jerġa' juri u jikkonvinċi lill-poplu li huwa l-partit li jista' jgħib il-ġid u d-differenza f'pajjiżna. Din hija missjoni li ma għandhiex tkun diffiċli grazzi għall-istorja ta' suċċess li kellu matul dawn l-aħħar ħamsa u għoxrin, b'mod partikolari grazzi għall-perjodu ta' tmexxija ta' Eddie Fenech Adami. Waqt li forsi llum l-affarijiet jidhru ħżiena, ma għandix dubju li l-messaġġ ta' futur aħjar jista' jilhaq l-elettorat.

Il-Partit Nazzjonalista jrid ikun hu li jakkumpanja l-umanità l-ġdida li qed titwieled. Irid isir aktar parteċipanti fid-dibattitu globali. Irid jagħmel il-vuċi tiegħu tinstema' dwar il-ħafna *issues* li s-soċjetà qiegħda tiffaccja u jagħti risposta għall-isfidi tas-soċjetà.

### Drittijiet ċivili fil-futur

L-istrutturi soċjali huma ħafna diffiċli biex tibnihom iżda hu faċli ħafna li tkissirhom. Kull riforma fis-soċjetà trid tkun mibnija fuq il-kuncett ta' dak li jissejjaħ bl-Ingliż *risk-averse*. Meta jsir it-tibdil, dan it-tibdil għandu jsir b'mod gradwali jew *incremental*, ikun reversibbli u, fuq kollox, ikun hemm evalwazzjoni rigoruża dwaru. Dan hu dak li ma sarx bejn l-2013 u l-2017.

F'dan il-kuntest, il-pożizzjoni tal-Partit Nazzjonalista ma kellhiex tkun favur jew kontra l-kultura *gay* bħalma ma kellhiex tkun favur jew kontra l-kultura *straight*. Dak li l-Partit Nazzjonalista ried ifittex hu li jhaddan dak li jgħidu bl-Ingliż *an open culture*. Kif innota xi hadd, b'ton ftit kontroversjali, id-diskorsi dwar l-abortion, żwieġ bejn tnejn tal-istess sess, kontraċezzjoni, imorru għall-ħsieb u l-filosofija Griega: Kristu qatt ma tkellem dwarhom.

Hemm problema tat-transesswali għaliex ċerti movimenti femministi fl-Ewropa, għall-inqas fil-passat reċenti, eskludewhom bħala parti mill-moviment femminista. Dan għaliex waqt li dawn isibu s-solidarjetà fil-movimenti assoċjati mal-*gays* u lezjbani, huma meqjusa bħal kategorija

oħra, kważi kważi kien hemm min wasal biex jipproponi li t-talba biex it-transesswali jkunu rikonoxxuti bħala nisa, *undermines* il-moviment femminista.<sup>190</sup> Għalhekk anki hawn id-dibattitu dwar il-kunċett ta' inklussività f' dawk li għandhom x'jaqsmu LGBTIQ hu wieħed ikkumplikat u kontroversjali ħafna, iżda ħa nittratta punt punt skont kif joħroġ mill-kummenti li kienet irċeviet il-Kummissjoni.

## Il-‘Gay Rights’

Sal-2013, iż-żewġ partiti kienu qegħdin pjuttost jimxu b'kawtela f'dan is-settur, anki jekk il-Partit Laburista kien ġa deher li għandu pożizzjoni aktar ċara. Min-naħa l-oħra, il-Partit Nazzjonalista deher li għal ħafna snin warrab jew injora totalment din l-*issue*. Bħala prova ta' dan ingiebb il-fatt li l-Partit Nazzjonalista baqa' ma ressaqx il-liġi tal-koabitazzjoni u anki ma ħax pożizzjoni, meta l-MGRM (*Malta Gay Rights Movement*) baġtet sett ta' mistoqsijiet lill-partiti politiċi. Il-Partit Nazzjonalista għamel żball li ma rrispondiex dawn il-mistoqsijiet. Ġie nnutat ukoll li f'waħda mil-laqgħat li saru Fuq il-Fosos fl-okkażjoni tal-Indipendenza waqt li l-Prim Ministru Lawrence Gonzi semma l-kwistjoni ta' koppji tal-istess sess, l-udjenza bbuwjat. Dan hu att ta' min jikkundannah bla riserva, kif fil-fatt ġara, iżda din l-okkażjoni xorta tat stampa xejn sabiħa tal-Partit Nazzjonalista.

Il-Partit Nazzjonalista pprova jagħmel xi haġa fl-aħħar f'it, iżda din dehret bħala konvenjenza aktar milli konvinzjoni. Dan seħħ matul il-kampanja elettorali tal-2013, fejn fiha biddel ir-rotta totalment fuq dan is-suġġett u saħansitra qiegħed il-qawsalla, li hu simbolu assoċjat mal-*Gay Movement*, fuq il-programm elettorali u anki tkellem fuq dan is-suġġett matul l-istess kampanja elettorali, iżda ma ġabx ir-riżultati mixtieqa. Anzi spicċa li ma għogob lil hadd, kemm dawk li jqisu lilhom infushom progressivi u dawk li jaraw lilhom infushom bħala liberali, waqt li ġie aljenat il-vot konservattiv u konfessjonali. Għalhekk, bdil ta' valuri (mingħajr ma nidhlu fil-mertu), wasslu biex ziedu din it-telfa, għaliex spicċa biex dawk li kienu jew huma kontra ċerti valuri, ma baqgħux iħossuhom parti minn dan il-partit, waqt li dawk li kienu favur ċerti valuri oħra, raw din il-*volte face* tal-Partit Nazzjonalista bħala waħda superfiċjali u żgur mhux konvinċenti.

190 Għal numru ta' esponenti tal-Moviment Femminista bhal Julies Burchill u Bindel, it-transesswali ma jidhlux fit-teoriji femministi.

Sal-2013, iż-żewġ partiti politiċi ma kinux qed jaqblu li jkun hawn żwigiġiet jew *same sex marriages*, iżda kienu qed jikkellmu f'termini ta' *civil unions*. Dun hu kuncett differenti. Fi Franza, pereżempju, *is-civil unions* iddaħħlu u kienu magħrufa taħt il-kelma PAX. Illum marru pass 'il quddiem u daħħlu anki ż-żwieġ bejn l-istess sess.

L-inklussività f'partit politiku ma tiġix billi wiehed jilqa' fi hdanu strutturi bħal *gay movements*, LGBTIQ eċċetra. L-inklussiva hija aktar wiesgħa minn hekk. Biss b'dan ma rridx infisser li jien kontra dawn id-drittijiet jew li dawn ma għandhomx posthom fil-Partit Nazzjonalista. Iżda minhabba l-gwerra kulturali li giet ikkreatta f'dawn l-aħħar snin, din l-inklussività ma waslitx b'mod sħiħ u ċerti avvanzi li saru f'dan il-qasam mill-Partit Nazzjonalista, speċjalment f'dak li jikkonċernaw persuni bi bżonnijiet speċjali, intilfu jew ittiehdu *forgranted*. Fil-kuntest lokali din il-kelma inklussività giet assoċjata b'suċċess mad-drittijiet tal-LGBTIQ.

F'dan il-kuntest, hemm ukoll min jaħseb, kif esprima ruħu Claudio Grech, li "Conservatives who do not even want to discuss issues like gay rights are fossilised... their time is up. The time of absolutism is over... if we define ourselves solely as a conservative party we are doomed to remain perpetually in opposition." Incidentalment, Grech jidher li biddel din il-pożizzjoni għaliex fl-2017 kien wiehed minn dawk li ma kienx preżenti fil-Parlament meta tteħed il-vot dwar il-liġi dwar żwigiġiet bejn persuni tal-istess sess fl-2017!

Grech naħseb li induna li rebħa ta' elezzjoni hija *issue* ta' aktar minn 'gay rights'. Dawn ġew diskussi u offruti matul il-kampanja elettoralali kemm fl-2013 u anki fl-2017, iżda xorta taw riżultat elettoralali hażin lill-Partit Nazzjonalista. Jista' jkun ukoll li dawn huma *issues* li qed iġibu problemi elettoralali anki lix-xellug. Zapatero fi Spanja ma rnexxilux jitla' anki jekk kien illegiżla favur il-*gay marriages* f'pajjiżu. Fi Franza, din l-issue *back fired* fuq Hollande minhabba l-kriżi ekonomika. Skont La Stampa, fi żmien ta' kriżi ekonomika, li tkun progressiv fil-kostumi morali mhux bilfors tirnexxi.<sup>191</sup> Fl-Ingilterra, saħansitra fl-2013, kienet tidher li se tkun tfigħer it-tmiem tal-Partit Konservattiv Inġliż, kif fil-fatt ġara.

Min-naħa l-oħra, fl-2013, l-element Kattoliku kien jidher li jaqbel mal-element ta' unjoni, iżda mhux ma' żwieġ, jiġifieri li jkun hemm unjoni bejn individwi tal-istess sess "because there are many couples that suffer because their civil rights aren't recognized. What can't be recognized is that this

191 <http://www.lastampa.it/2013/03/28/esteri/l-affondo-di-hollande-italia-populista-Klmvlo7z1IYqe7ia9NbKqN/pagina.html>.

[union] is equivalent to marriage.” Naħseb li *l-issue* taż-żwieġ kienet titlob diskussjoni aktar komplessa, għaliex hawn qed nitkellmu fuq re-definizzjoni taż-żwieġ li twassal għal re-definizzjoni ta’ ħafna liġijiet tal-familja u fuq kolloxx re-definizzjoni tat-taxxa nnifisha li sa issa, il-kunċett tat-taxxa jinħadem fuq familji etero-sesswali, li bijoloġikament huma l-uniċi koppji li jistgħu jipproduċu tfal. Biss illum nafu li din id-diskussjoni ma saritx fil-Partit Nazzjonalista u dan il-kunċett gie impost minn Simon Busuttil fuq il-grupp parlamentari għaliex kien hemm min bellagħhieu li kien se jgħib miegħu l-vot tal-komunità *gay* f’Malta. Xi ħaġa li ma ġratx. Inkella għaliex ġa kien qed jara x’postijiet jista’ jieħu minn Brussell. Ma riedx li tmissu l-istess xorti ta’ Rocco Bottiglione. L-istorja ta’ Bottiglione wriet li min iżomm ma’ prinċipji Kattoliċi llum, m’għandux post fl-Ewropa ta’ Brussell.

Fil-verità, dak li jien kont issugġerejt fl-2013 hu li l-mudell ta’ liġijiet kellu jkun dak Ġermaniż. Dan hu pajjiż li d-dell tiegħu ilu jhuf fuq pajjiżna, iżda kien biss taht it-tmexxija ta’ GonziPN li verament dahal sew fis-sistema u l-ħsieb politiku tagħna. Fuq kolloxx, hu importanti li lil hinn mill-kontroversji marbuta mal-liġi naturali, jew għażla ta’ mudell ġuridiku, koppji tal-istess sess isibu assistenza f’dak li għandu x’jaqsam is-saħħa, il-benefiċċji soċjali u l-wirt.

## L-Ewtanasja

Jekk illum qed jissemew l-aktar id-drittijiet ċivili għall-omosesswali, fi ftit snin oħra se nkunu qed nitkellmu dwar l-ewtanasja u l-abort. Għal xi wħud, “dan kollu jikkostitwixxi sfidi diffiċli għall-PN fiż-żmien li ġej.” Dan hu qasam li wieħed irid jistudjah sew, biss ma jstax il-Partit Nazzjonalista jithalla jitkaxkar minn pożizzjonijiet ultra konfessjonali, għaliex, ċerti interventi mediċi, kontra l-istess volontà tal-pazjent, imorru kontra l-istess dinjità tal-bniedem. F’dan il-kuntest, għal din il-mistoqsija magħmula minn nies li kitbulna, ix-xogħlijiet tal-Kardinal Carlo Maria Martini joffru spunt qawwi ta’ riflessjoni politika.

Imma anki hawn id-diskors huwa wieħed kumpless u trid issir differenza bejn persuna li qiegħda għaddejja minn trattament mediku għal xi marda terminali minn sitwazzjonijiet oħra marbuta mal-abbandun ta’ persuni anzjani jew b’dizabbiltà. Għalhekk, kif innota tajjeb Papa Franġisku, waqt li ħafna drabi l-ġlieda tkun dik li wieħed jippreserva l-ħajja qabel it-twelid jew kontra l-piena kapitali, hemm forom oħra, aktar sottili, li jbaxxu d-dinjità

umana, u hawn irrefera għal dak li sejjaħ bħala ‘covert euthanasia’. Fil-ktieb *On Heaven and Earth*, Bergoglio jgħid li “Our social security pays up until a certain amount of treatment and then says ‘May God help you.’” F’Malta għadna ma wasalniex f’dan l-istat, iżda m’hemmx garanzija li xi darba anki aħna nkunu parti minn din is-sistema li kulma tmur qed issir aktar globalizzata. “In this consumerist, hedonist and narcissistic society, we are accustomed to the idea that there are people that are disposable,” jgħid Bergoglio, u fuq quddiem nett hemm ix-xjuħ tas-soċjetà tagħna. “There are many who abandon those that fed them, who educated them, who wiped their bottoms,” qal tant tajjeb Bergoglio. Min-naħa l-oħra, l-istess kuncett tal-lingwa semantika tagħna, ta’ xiħ, huwa importanti, għaliex fih jinkludi l-preservazzjoni tal-memorja u fuq kollox tal-għerf tat-triq, li għadda minn generazzjoni għall-oħra. Fuq kollox, istituzzjonijiet politiċi jridu joqogħdu attenti li ma jaqgħux f’din it-tentazzjoni u jwarrbu l-anzjani tagħhom, għaliex ikunu anki huma qed jtilfu għarfien ta’ storja imprezzabbli, li bħaż-żejt fil-magna, iżzomm l-ideologija tal-partit haġja u attiva, waqt li jgħinu biex inaqqsu r-riskju ta’ żbalji operattivi u dawk amministrattivi.

## L-Abort

Wasal iż-żmien ukoll li l-Partit Nazzjonalista jaġġorna l-attitudni tiegħu dwar is-sugġett tal-abort, għaliex illum jew għada se jsibu ma’ wiċċu. Jekk il-Partit Nazzjonalista mhux se jkun ippreparat sew anki fuq dan is-sugġett, ikun qed jirriskja li jkompli jingħalaq fl-iżolament u jirriskja li jsir totalment irrelevanti. L-irrelevanza ma tiġix mill-fatt tal-pożizzjoni li l-partit jieħu, imma minn kemm l-istess partit ikun ippreparat fuq is-sugġett jew le. Allura, dan hu qasam ieħor li l-Partit Nazzjonalista jrid jinforma ruħu sew fuqu. Anki hawn, ir-relattivizmu Marxista se jkun l-għodda uzata minn dawk li jridu jintroduċu l-abort f’pajjiżna. Mhux possibbli fil-politika ingenerali llum, li partit ma jkollux għajnejh miftuħa għat-tibdil fil-kostumi soċjali li l-pajjiż ikun għaddej minnhom. Bħall-omosesswalità u l-ewtanasje, *l-issue* tal-abort għandha wkoll l-aspett ċivili tagħha.

F’dan il-qasam ukoll, il-Partit Nazzjonalista jrid jagħraf il-progress li sar grazzi għall-ħidma tiegħu fil-passat b’risq is-soċjetà Maltija. Bħalma għedna qabel, matul dawn l-aħħar snin rajna avvanz ’il quddiem tas-soċjetà f’Malta f’kull qasam tal-ħajja, inkluż f’dik tad-dinjità tal-mara. Illum ma għadx



għandna problemi ta' sanità, jew nuqqas ta' ilma tax-xorb fil-vit. Għandna *healthcare* bażika tajba ħafna. Dawn huma fatturi li jwasslu biex jgħinu fit-tranzizzjoni demografika. Naqset il-mortalità tat-trabi iżda mbagħad, il-familji jibdew jagħmlu ftit tfal. F'kull pajjiż fejn ġew megħluba dawn il-problemi dwar sanità, daħlu kuncetti jew *issues* ġodda bħal dawn tal-abort. Dawn il-kuncetti se jispicċaw fuq l-aġenda nazzjonali fis-snin li ġejjin, jekk mhux diġà qegħdin wara l-bieb.

F'dan il-kuntest irid jizdied l-għarfien tal-importanza tad-dinjità umana u tal-familja. Kif ġie previst meta ktibt din il-parti tar-rapport, assistejna għar-redifinizzjoni ta' numru ta' valuri soċjali. Xi uħud tajbin. Oħrajn inqas tajbin. Deher ċar li l-lingwa li kienet se tintuża kienet se tkun waħda ħafna perikoluża u esplosiva bħalma rajna fid-dibattitu dwar id-divorzju. U hekk ġara. Kont anki bassart li issa jonqos biss li nibdew naraw id-diskussjoni dwar *reproductive rights*. Dawn bdew jissemmew fl-2017. Kif bassart ukoll, għal xi wħud, din il-lingwa bdiet tidher sabiha. Għall-oħrajn bdiet tkun interpretata bħala xi haġa ħażina. Kont anki għedt li se jkun hemm *pressures* anki minn barra fuq Malta fejn liġijiet f'pajjiżna jiġu interpretati barra l-kuntest halli l-abort jidhol għaliex jibda jingħad li hu "*a fundamental human right*".

Biss wieħed irid ikun aktar ċar x'tip ta' mġiba nixtiequ fis-soċjetà tagħna. Pajjiżi li għaddejjin minn krizijiet demografici, bħar-Russja, qed isiru *pro-life*. Ahna għaddejjin min din il-krizi, iżda għadha mhux qed tinħass, anki jekk kien hemm aġenziji bħal Fitch li diġà ġibdulna l-attenzjoni għaliha. Grazzi għall-immigrazzjoni li għaddejjin minnha, Malta qed jirnexxilha tibbilanċja l-piramida demografika tagħha. Iżda, meta din il-bomba demografika se tispjodi, dan se jkun katastrofiku għal Malta.

Min-naħa l-oħra hemm valuri ta' kuxjenza individwali li jridu jibqgħu jiġu rispettati. Dan jgħodd għaż-żewġ naħat. Waqt li żgur għandhom ikunu diskussi prattiċi abortivi, speċjalment jekk jolqtu kwistjonijiet ta' saħħa jew *rape*, id-deċizzjoni għandha tithalla f'idejn l-individwi, jiġifieri f'idejn il-membri tal-familja, f'mument bħal dawn ħafna delikati, u kull deċizzjoni trid tittiehed f'serenità bejn il-familja u l-professjonisti mediċi inkwistjoni. L-aġar li jista' jiġri li din tispiċċa battalja ta' kamp legali. Finalment, aborti u deċizzjonijiet marbuta ma' saħħet l-omm ilhom jiġru f'Malta, għall-inqas għal dan l-aħħar mitt sena. Naħseb ukoll li dan l-element jispjega għala Malta għandha rata għolja ta' mortalità tat-trabi, għaliex fiha qed jidhlu wkoll sezzjoni ta' 'aborti klinici' li ġustament isehhu minħabba raġunijiet

mediċi. Meta ma kienx hemm dawn l-interventi, kien ifisser il-mewt tatarbija u anki tal-omm. Ikun perikoluż jekk l-abort isir agent biex wieħed jeżonora lilu nnifsu mir-responsabbiltajiet sesswali tiegħu.

## Is-Sess

Il-Partit Nazzjonalista saħħaħ ukoll il-kultura liberali jew aħjar dik li giet deskritta bħala 'libertarian' f'pajjiżna. L-avanz ekonomiku wassal biex żdiedu l-libertajiet individwali u dak li għal xi wħud jidhru bħala vizzji karatterizzati mis-sess, droga, eċċetra. Hawn nieħu spunt minn dak li qal Papa Franġisku f'laqgħa ma' nies ta' reliġjonijiet oħra. Ir-raġel u l-mara ma jistgħux jiġu ridotti bħala għodda ta' produzzjoni jew oġġetti ta' konsum.<sup>192</sup> Dan hu l-periklu tas-soċjetà tal-lum. L-iżball isir meta bħala risposta għal dawn l-isfidi jinġieb l-argument tat-tradizzjoni. Anki jekk it-tradizzjoni għandna t-toqol u l-validità tagħha, dan l-argument ma jwassal imkien. Anzi fih ir-riskju li jieħu lil dak li jkun lejn xi idea fanatika. Minflok, it-tweġiba tinsab fir-riskoperta ta' moralità ġdida, mgħejjuna minn għejun spiritwali ġdid. L-għażla morali tagħti tweġiba politika ċara għal dan il-kumment li kienet irċeviet l-istess Kummissjoni. "For, despite the gloating of the barren and culturally bereft secularists, this country needs a spiritual antidote to the false gods of consumerism, instant gratification and nihilism which underpin what passes for society in this country."

## L-IVF

Fil-kwistjoni tal-IVF, il-Gvern Nazzjonalista għamel numri ta' żbalji, li huma relatati ma' nuqqas ta' *policies* ċari. Waqt li fuq naħa ma għamel xejn biex iżomm din il-prattika, anzi inkoraġġiha biex issir fil-privat, ma hallihiex tidhol fl-isptarijiet pubbliċi. Imbagħad, sar żball akbar meta ħaseb li l-IVF tista' tiġi kontrollata permezz ta' liġi. Il-liġijiet kif inhum interpretati f'Malta, speċjalment minħabba l-vizzjoni tal-iżvilupp ta' kif żviluppa d-dritt, huma aktar meqjusa bħala xi haġa restrittiva, aktar milli xi

192 <http://www.osservatoreromano.va/portal/dt?JSPTabContainer.setSelected=JSPTabContainer%2FDetail&last=false&path=/news/vaticano/2013/067q13-L-udienza-del-Papa-ai-rappresentanti-delle.html&title=With%20friendship%20and%20respect&locale=en>.

ħaġa li tiffavorixxi l-libertà tal-ħaġa nnifisha. F'dan il-qasam żgur li konna aktar liberi qabel ma ddaħħlet il-liġi aktar milli wara u x-xjenza għandha bżonn il-libertà biex tikber u tespandi. Għalhekk hawnhekk, kif qal persuna li kienet kitbet lill-kummissjoni, "reġa' kien hemm taħwid madornali." Il-liġi kif ipprezentata kienet tobbliga lill-koppji li jridu jużaw l-IVF biex jiksbu l-permess tal-awtorità li kienet se titwaqqaf bil-liġi. Dan ma kien xejn ħlief insult lid-dinjità umana. Billi kien hemm maġġoranza ta' deputati kontra din l-idea, biex tgħaddi l-liġi bla inkwiet, il-Gvern aċċetta li dan l-obbligu jitneħħa. Din il-manuvra serviet biss biex tkompli timmina l-kredibbiltà tal-amministrazzjoni. Possibbli li ma kien hemm hadd kapaci jintebaħ x'kien se jiġri?

## L-Atei

Fuq kollox, fil-Partit Nazzjonalista jrid jkompli jikber ir-rispett lejn il-kuxjenza ta' haddiehor. Minħabba t-tradizzjoni storika tiegħu, kien hemm min kitbilna u qalilna li: "Atheists do not feel welcomed." Bħalma rajna, waqt li dan il-partit storikament aspira ruħu minn test reliġjuż (u rajna li jagħmel tajjeb li jibqa' jaspira ruħu mill-Vangelu), fl-istess ħin dan l-istess partit mhux għaqda konfessjonali iżda kif qal xi hadd għandu jkun a "great hotch-potch of humanity." B'hekk min ma jemminx, u verament iħoss li għandu jhaddan l-ateiżmu, xorta jhossu 'welcomed' fir-rispett tat-tradizzjoni reċiproka.

## Test kulturali marbut mal-ġhoti taċ-Ċittadinanza

F'dan l-istudju tal-qasam legali tidhol ukoll l-integrazzjoni tal-immigranti fil-komunità taġna. Is-soċjetà taġna qiegħda ssir aktar kożmopolita. Waqt li partit politiku għandu joqgħod 'il bogħod minn pożizzjonijiet estremisti, kemm jekk xellugin jew tal-lemin, jidher li iżda l-messaġġ ta' integrazzjoni tal-komunità sewda u immigranti oħra ma kienx qed ikun effettiv biżżejjed. Hawn ukoll, l-enfasi ma tistax tkun biss minn direzzjoni waħda, jiġifieri pożizzjonijiet politiċi favur l-aċċettazzjoni mis-soċjetà Maltija tal-preżenza ta' dawn il-barranin fostna. Illum, barranin fostna jingħataw iċ-ċittadinanza Maltija mingħajr ma jkun hemm l-ebda test ta' kemm dawn in-nies jafu fuq il-kultura ta' pajjiż. Hemm min jaħseb li għandu jkun adottat il-mudell

Amerikan fejn l-ġhoti taċ-ċittadinanza jkun ukoll marbut ma' test jew eżami relatati ma' għarfien ta' storja u l-kultura Maltija. Dan jista' jgħin għall-integrazzjoni aktar b'saħħitha f'pajjiżna.

## L-Iskola politika tal-Partit Nazzjonalista – L-AŻAD

Iżda biex il-Partit ikun verament fabbrika ġdida ta' ħsibijiet, irid isaħħaħ l-iskola tal-ħsieb politiku tiegħu. Hafna qalu lill-Kummissjoni li eżaminat it-telfa tal-2013, li l-AŻAD trid terġa' ssir il-fabbrika tal-ideat tal-Partit Nazzjonalista, mhux biss skola ta' ħsieb iżda wkoll pont bejn l-ideat ġodda li jkunu qed jiġu prodotti minn centru ta' studju u t-tmexxija tal-partit. B'hekk, din tkun skola li żżomm lill-Partit Nazzjonalista aġġornat fil-ħsieb politiku tiegħu, speċjalment fuq l-iżviluppi li jkunu qed isiru fi ħdan il-kultura u l-filosofija popolari. Kont issuġġerejt il-bżonn ta' twaqqif ta' kummissjoni, li jkollha poteri veri, halli tkun tista' tgħin u żżomm laqgħat mal-baži tal-partit fit-tfassil tal-ħsieb politiku tiegħu. Fi kliem iehor, din il-kummissjoni kellha tkun fi ħdan l-AŻAD. L-AŻAD kellha tkun fl-istituzzjoni fejn jinżammu l-*focusgroups*, isiru s-*surveys* eċċ halli jkomplu jaġġornaw il-politika tal-Partit Nazzjonalista. B'hekk il-partit ikun jista' jikkrea dak li persuna tant tajjeb iddeskriva bħala "real political education". Din l-istess persuna għarfet li din mhix xi *task* faċli, anki jekk forsi tidher ħafifa minn barra, għaliex faċilment wieħed jaqa' fil-medjokrità ta' dik li titqies bħala *patronising mentality*, li hija parti innata ta' kull sistema politika. "Representing political thought IS NOT like selling news (i.e. telling people what they want to hear... usually the grosser, the coarser, the sleazier, the better)" iżda li wieħed jitkellem b'passjoni u b'konvinzjoni għaliex verament jemmen fl-ideali politiċi tiegħu u jagħraf li dawn l-ideali jistgħu jtejbju l-ħajja tal-komunità Maltija.

F'dan il-kuntest, saħansitra, kien hemm min qalilna li l-AŻAD ma għandhiex tibqa' l-Belt Valletta iżda ssir parti mid-Dar Ċentrali. Il-fatt li l-AŻAD qatt ma għet korporata bħala parti mill-Istamperija jista' jkun relatat mal-idea li tinzamm distinzjoni bejn il-Partit Nazzjonalista u din il-Fondazzjoni. Iżda loġistikament jagħmel anki sens li ssir parti mid-Dar Ċentrali, l-ewwel biex jittaffew l-ispejjeż, it-tieni għaliex hemm spazju, it-tielet għaliex żgur li se tkun tista' tintlaħaq aħjar mill-pubbliku u r-raba' għax jinħoloq aktar sens ta' appartenenza lejn il-Partit għaliex permezz ta' dawn il-korsijiet, wieħed iħossu qed jersaq lejn binja biex jieħu xi ħaġa lura f'edukazzjoni mingħand il-partit, waqt li jkun qed jitwettaq ukoll il-

motto li hemm miktub fil-*foyer* tal-istess Dar Ċentrali. Dan is-sens jinħass sewwa, għaliex jidher li l-preżenza għal xi uħud tal-AŻAD il-Belt qatt ma rnexxielha tikkrea dak l-*ethos* li kellha meta kienet f’Tagliaferro Centre.

Iżda lil hinn minn kull strutturi fiżiċi, l-element kruċjali jibqa’ l-edukazzjoni politika tad-delegati u t-tesserati tal-Partit Nazzjonalista dwar il-valuri li jiffurmaw dan il-partit. Din għandha terġa’ titqiegħed fiċ-ċentru tal-missjoni tal-Partit Nazzjonalista.

## Struttura Amministrattiva Mħallta

Il-ħsieb kien li fil-ħames snin ta’ wara l-2013, il-Partit Nazzjonalista jkun għadda minn tibdiliet strutturali kbar. Dan kellu jkun jinkludi r-redefinizzjoni ta’ dawk li jissejġu d-*denominational structures* tiegħu u dawn kellhom jinfethu għall-esperjenzi godda, anki jekk kif intqal minn xi hadd, il-fazzjonijiet interni kellhom jinbidlu f’*assets* u mhux ikunu ta’ *liability* għall-Partit Nazzjonalista, kif il-fatt ġara. “Every healthy party needs contrasting factions to hammer out its policies.” Fl-istess ħin, dawn il-fazzjonijiet jibqgħu ‘healthy’ sakemm jesprimu interessi ta’ ideali u mhux dawk personali. Huwa biss meta dawn l-ideali jesprimu ħsiebijiet politiċi, fejn ‘the clash of views’ għandu jkun ‘welcomed’. Hawn biss fejn verament dawn il-konfrontazzjonijiet isiru “a rich resource for constant renewal.” Dan ma sehħx wara t-telfa tal-2013. Dan nafuh għax wara t-telfa tal-2017 hareġ fil-beraħ li l-fazzjonijiet li hemm fid-Dar Ċentrali spicċaw jesprimu interessi personali u mhux dawk tal-partit. L-antidot għal dawk li jidhlu f’partit u jispiċċaw ma’ fazzjoni u mhux ma’ oħra, minħabba principji ta’ flus, tinsab fis-saħħa tal-principji tal-ideali. Iżda dawn il-fazzjonijiet warrbu lil dawk li kienu fil-Partit Nazzjonalista għax habbew l-ideali tiegħu. B’hekk il-partit ma baqax “a rainbow of ideas and alliances.” Kif kien kiteb tajjeb George Pullicino, “such a cultural diversity should have one common aim,” u l-għan komuni kellu jkun il-kunċett tas-solidarjetà. Fl-istess waqt, kien hareġ ċar fir-rapport tat-telfa tal-2013, li l-Partit Nazzjonalista ried joqgħod attent f’dak il-mument tat-telfa, li ma jispiċċax jagħmel alleanzi ma’ *strange bedfellows*, kif fil-fatt spicċa jagħmel.

Il-ħsieb politiku jeżisti biex jgħin partit politiku jkun ta’ gwida u għajjnuna lin-nies. U dan jista’ jagħmlu, għaliex partit hu magħmul min-nies. Biex dan jista’ jsir, u forsi din tinstema’ paradossali, irid ikun hemm fit-tmexxija nies li għandhom għeruw fit-tradizzjoni tal-Partit Nazzjonalista

mhallta ma' element ġdid. L-esklużjoni ta' waħda minn dawn iż-żewġ ingredjenti, kif ġara wara l-2013, twassal għal dak li kont bassart, jiġifieri għall-falliment katastrofiku tal-istess partit, u tgħin lil min għandu interessi estranei għall-ħsibijiet politiċi tal-partit biex iqawwi l-għeruq tiegħu fl-istess strutturi tal-partit.

## L-Aspett Ambjentali

F'din id-dinja li qed tiżviluppa, jidher ċar li mhux biżżejjed li wieħed jibni fuq it-tradizzjoni u l-awtorità. Żgur li se nassistu għar-ritorn tax-xjenzi umanistiċi, fejn se naraw jikber aktar il-bżonn tal-għarfien, f'dinja li, trid jew ma tridx, qed tmur aktar lejn żvilupp organiku. Hawn biss jinsab it-tkabbir armoniku u bilanċjat ta' pajjiżna. Biss dan jinkludi t-tħaddim ta' valuri ġodda. L-iżvilupp ekonomiku u finanzjarju miexi fuq dawn il-linji. Jekk dan jgħodd għall-ekonomija, se jgħodd ukoll għall-politika u fuq kolloxx għall-ambjent.

## L-‘Environmental Stewardship’

Dak li kien ġie ssuġġerit fl-2013 kien li fil-ħames snin li ġejjin, il-Partit Nazzjonalista fl-oppożizzjoni ried jieħu numru ta' 'robust steps' u jkun inekwivokali fuq valuri ambjentali. F'dan il-qasam se jkun hemm bżonn ta' aktar minn *commitment* politiku. L-ikbar sfida ambjentali se tkun ġejja mid-distruzzjoni tal-bijodiversità. Illum qed ngħixu għall-ikbar estinzjoni tal-ħajja fid-dinja minn mindu bdiet il-ħajja fil-pjaneta tagħna madwar 3.8 biljun sena ilu. Il-qerda ta' strutturi abitati fil-baħar, fl-art u anki fl-arja wassal biex f'seklu nqerdu bejn wieħed u ieħor minnnofs sa terz tal-ispeċi kollha li għandna fid-dinja. Quddiem din il-qerda kollha, il-kunċett ta' bijodiversità bilkemm jingħata importanza u mhux suġġett ta' diskussjoni. Hawn wieħed irid jiftakar li s-sors tal-enerġija tagħna, jiġifieri l-*fossil fuels*, huwa prodott li sar fuq miljuni ta' snin u nbena fuq il-bijodiversità. Izda mbagħad, id-diskussjoni ddu madwar il-kwistjoni tal-bdil fil-klima li normalment tkun anki mogħtija bħala l-kawża ta' numru ta' avvenimenti katastrofiċi fid-dinja u l-biża' li ż-żieda fil-klima se twassal għal dak li qed jissejjaħ interferenzi antropoġeniċi, għaliex numru ta' postijiet fid-dinja se jiġi pċċaw mhux abitabbli. Id-diskorsi li saru sa issa fuq l-ekoloġija, kemm

mill-politiċi u anki minn istituzzjonijiet reliġjużi, kienu dejjem omoċentriċi. Kwazi kwazi, qed nitkellmu dwar il-kunċett ta' ekoloġija umana. Dak li għandna bżonn fil-politika hija, kwazi kwazi, rivoluzzjoni ġdida, bħalma kienet dik ta' Copernicus, jiġifieri t-tibdil tal-paradigma użata sa issa fl-istudju ta' ekoloġija umana. Bħalma Copernicus neħha lid-dinja miċ-ċentru ta' kollox u hemm inbeda progress ġdid xjentifiku, wieħed jistaqsi jekk ma wasalx iż-żmien ukoll li l-bniedem ma jibqax jiġi ttrattat bħala ċ-ċentru tal-ambjent. Dan ifisser li wieħed jibdel il-mod kif ekonomikament iħares lejn l-ambjent u dan għandu jsir f'kuntest aktar wiesa' u forsi anki kożmiku.

Il-waqgħa fin-numru tal-popolazzjoni mhijiex se tnaqqas l-effett tal-istress fuq il-pjaneta tagħna jekk din ma tkunx akkumpanjata wkoll minn waqgħa fuq il-konsum u l-metodu tal-konsum. Incidentalment il-konsum zied sproporzjonalment minn mindu ċkienet il-familja. Dan wassal biex tkabbar il-waqgħa fis-sistema globali tal-ekosistema tagħna. Izda sakemm jintlahaq il-bilanċ mixtieq, bejn il-produzzjoni u l-kobor tal-popolazzjoni, il-ħsara fuq dik li qed titqies bħala l-fertilità tad-dinja nnifisha tista' tkun irriversibbli. Dan għaliex dawn it-tibdiliet jistgħu jsiru biss fuq medda ta' snin.

F'dan il-kuntest jidhlu wkoll aspetti lokali bħall-kaċċa u l-insib. Dan kien element li hareġ fl-analiżi tat-telfa tal-2013. Għalhekk, meta l-Partit Nazzjonalista kellu jiġi biex jittratta dan is-suġġett, ried jiddistingwi sew bejn il-kaċċa u l-insib. L-aktar haġa li twegġa' lill-pubbliku ingenerali hija l-kaċċa bis-senter, kemm għaliex tirrappreżenta qtil vjolenti ta' għasafar u fuq kollox għaliex issir b'mod indiskriminat. Fil-perċezzjoni tan-nies, il-kaċċaturi jisparaw lejn kull rixa li ttir. Min-naħa l-oħra, l-effetti tal-insib fuq il-fawna huma ħafna aktar limitati mill-kaċċa bis-senter. Fuq kollox in-nassab juża l-abbiltà tiegħu biex jaqbad għasfur ħaj u jipprova jrabbih. Għalhekk, f'kuntest Ewropew, il-Partit Nazzjonalista kellu jagħmel distinzjoni dwar dawn iż-żewġ setturi b'aktar sensitività. Dan ma għamlux fir-referendum dwar il-kaċċa u b'hekk tilef opportunità li jdawwar dan ir-referendum f'vittorja pirrika għal-Labour jekk mhux ixaqleb ir-riżultat favurih u jiġib lil-Labour fil-pożizzjoni li hu kien gab lill-PN fir-referendum dwar id-divorzju.

## Konkluzjoni

Wara l-2013, il-Partit Nazzjonalista kellu jerga' jingħaqad wara vizjoni waħda. Din il-vizjoni kellha ssegwi t-trilogija ta' vizjoni ta' valuri, vizjoni ta' ideali u vizjoni ta' solidarjetà. B'hekk seta' jkompli jagħmel minn Malta post aħjar fejn wieħed jgħix. Waqt li dan seta' jinstema' wara t-telfa tal-2013 bħala diskors maqtuġh mir-realtà tal-ħajja, u forsi għalhekk dan il-kapitlu qatt ma ġie inkluż fir-rapport tat-telfa tal-2013, il-poplu dejjem ħassu fqir jew qed jiftaqar meta induna li qed jitlef il-valuri tiegħu. Dawn il-valuri ma jiġux minn pożizzjoni ta' arroganza, li fil-Partit Nazzjonalista tissarraf f'vizjoni liberali, iżda jiġu billi l-politiċi jesprimu awsterità u s-semplicità fil-ħsieb u fl-imġiba politika tagħhom.

Għalhekk, aktar minn qatt qabel, irid ikun hemm aktar saħħa fl-ispiritu, u trid tintwera kapacià li l-Partit Nazzjonalista jerga' jibda juri, kif kien jiġri fi żmien Eddie Fenech Adami, li kapaci jaħseb fl-oħrajn. Dan seta' jagħmlu billi l-ewwel ikun hemm ftuħ ġenwin – xi ħaġa li ma ġratx. Dan kellu jseħħ meta kull membru fil-Partit Nazzjonalista jieħu 'down to earth approach'. Dan fisser li l-partit kellu jerga' jiġġedded u b'hekk jiġi kkreat interess ġdid lejn il-Partit Nazzjonalista. Il-bieb kellu jkun miftuħ għal kulhadd. Erba' snin wara smajna l-istess diska minn dawk li qed jikkontestaw għal-*leadership* tal-Partit Nazzjonalista, li konna smajna minn dawk li kkontestaw għal din l-istess kariga fl-2013!

Biss, fl-analiżi tat-telfa, hareġ li din ma kinetx se tkun missjoni faċli. Mhux għax il-Partit Nazzjonalista ma kienx kapaci jinfetaħ jew jiġġedded, iżda għall-fatt li s-soċjetà diġà kienet meqjusa li qed issir dejjem aktar xettika u sekulari. Iżda fl-istess ħin, din is-soċjetà kienet diġà qed tħossha aktar li qed tgħix f'baħar imqalleb. Din il-percezzjoni tikber meta persuna jkun qed jonqosha x-xogħol stabbli. Għalhekk, ħafna jaħsbu li mhux bilfors, f'kollox, din is-soċjetà sejra għall-aħjar. Iżda lanqas hija soċjetà li ma jimpurtahix mir-ruħ soċjali. In-nies ifittxu lill-partiti politiċi għall-protezzjoni, anki jekk wieħed irid jammenti li din il-protezzjoni mhux dejjem giet mogħtija jew setgħet tiġi mogħtija kif forsi wieħed kien jixtieq. Meta ġara dan, id-dinjità tal-bniedem batiet. Hija din id-dinjità li hemm f'kull wieħed u waħda minna li trid tibqa' fil-qofol tal-messaġġ politiku tal-Partit Nazzjonalista.

Fil-kuntest fejn il-Partit Laburista abbanduna l-qasam tradizzjonali tiegħu biex jieħu l-linja neo-Maltusjana, dan kellu jsaħħaħ u mhux idgħajjef lill-Partit Nazzjonalista. Għalhekk nemmen li l-Partit Nazzjonalista ma għandux jaqta' qalbu anki jekk din il-linja ġdida tat lill-Partit Laburista



rebħa kbira fl-2013. Il-problema li wieħed ried jara kienet jekk din l-istess rebħa hux se tkun waħda pirrika jew le. Kont ktibt li ż-żmien għad jurina jekk din l-evalwazzjoni hux se tkun korretta jew le. Kien biss tort tal-Partit Nazzjonalista u l-pożizzjoni ideoloġika li ħa wara l-2013 li salvat lill-Partit Laburista milli jdawwar ir-rebħa tal-2013 f'waħda pirrika. Il-Partit Nazzjonalista ma għarafx jappella għall-vot tradizzjonali Laburista. Anzi komplet titmexxa minn nies li f'qalbhom għandhom ħdura storika lejn il-votant Laburista.

Hi x'inhì l-evalwazzjoni li wieħed jagħti, il-valuri tas-solidarjetà, imħaddma b'dinjità u b'virtù, iridu jkunu l-linji gwida għall-Partit Nazzjonalista. Illum, aktar minn qatt qabel, irid ihaddimhom fil-prattika. Fi kliem aktar sempliċi, il-Partit Nazzjonalista jrid isir il-vuċi tal-fqir, ma jibqax jarahom bħala ħamalli, għaliex dan l-istess fqir, aktar ma se jgħaddi ż-żmien, aktar se jkun imwarrab u abbandunat. Kif turi l-istorja, huwa l-fqir li finalment jiddetermina min jirbaħ il-ġlieda politika.

Din l-analiżi twila turi wkoll li l-Partit Nazzjonalista ried joqgħod hafna attent li ma jaqax fin-nassa u jibda jimita lill-Partit Laburista f'kollox. Kif ġara, l-istrateġisti tal-PN ħasbu biex jimitaw f'kollox lil Muscat minħabba r-rebħa storika li hu kien għamel. Kont għedt ċar li dan kien se jkun żball kbir. U hekk ġara. Il-Partit Nazzjonalista ried joqgħod attent hafna għaliex wieħed ried jara l-ewwel x'se jkunu l-konsegwenzi politiċi għall-Partit Laburista wara din ir-rebħa tiegħu.

Wieħed irid jiftakar li, fl-1996, il-Partit Laburista kien għamel ukoll rebħa storika, iżda illum, kontra dak li kien ntqal fl-1996, ħadd ma għadu jitkellem fuq din ir-rebħa politika. Wisq aktar ma kellu l-Partit Nazzjonalista jithalla jtkaxkar u jimxi fuq mudelli ta' movimenti, li fil-verità qed jissarrfu biss f'rigali lil dawk li offrew il-lealtà assoluta lil Dr Joseph Muscat. Dan hu dak li Simon Busuttil ipprova jagħmel matul iż-żmien ta' tmexxija tiegħu. Hu offra rigali lil dawk li wegħduh l-appoġġ tagħhom.

Il-Partit Laburista kien storikament magħmul fuq struttura ta' moviment, iżda dan wassal għall-pożizzjoni irrikonċiljabbli. Aktar importanti minn hekk, dan il-moviment ma nżammx flimkien fuq principji ta' ideali iżda l-għaqda fi ħdanu kienet abbażi ta' flus. Meta movimenti jkunu bbażati fuq ideali, ir-riskju hu li jfallu jew xi mkien jidhlu f'konflitt. Mudelli mill-qasam internazzjonali hemm bil-bosta, inkluż dak li seħħ fl-Italja. Malta għandha t-tendenza li minħabba li l-Italja hi fil-qrib, il-politika Taljana tintuża bħala mudell għalina.

Il-Partit Nazzjonalista ma għandux jibza' milli jiddefendi l-valuri li jemmen fihom u jekk jagħmel hekk, se jsib il-poplu warajh. Dan ġie nnutat minn aktar minn persuna waħda. Fuq kollox, il-Partit Nazzjonalista ma għandux għalfejn jistħi mill-passat storiku tiegħu. Għalhekk, kif spjegat persuna (raġel ta' 58 sena) lill-Kummissjoni, "it must not try and re-invent itself. The PN should be proud of its history, not ashamed of it. No need to change the name, logo or anthem of the party." Forsi dawn l-argumenti jidhru ontologikament kontradittorji fi studju ta' telfa għal dan il-partit ta' matriċi konservattiva. Biss il-kummenti li rċevejna juru li n-nies qed tinsisti li l-futur tal-Partit Nazzjonalista huwa fil-ħsieb popolari u t-ftittix ta' spiritwalità ġdida. Ma għandniex dubju li l-elettorat japprova u jippremja l-kuraġġ tal-politiċi meta jfittxu s-sewwa u ma jiddejqux jgħidu li kienu fl-iżball. Dan hu element li Joseph Muscat għarfu sewwa u aktar minn darba ammetta matul l-ewwel leġiżlatura li żbalja.

F'dan il-kuntest, għalhekk, il-Partit Nazzjonalista ma għandux *issue* quddiemu biex isir aktar liberali waqt li jhalli warajh il-viżjoni soċjali li storikament kibret mal-ħsieb Kattoliku. Kull meta l-Partit Nazzjonalista mexa lejn il-politika liberali, u f'dawn il-ħames snin, jiġifieri bejn l-2013 u l-2017, din ħadet *over* fil-partit, il-Partit Nazzjonalista garrab telfiet kbar. Il-politika liberali fil-Partit Nazzjonalista hija sinonima ma' tip ta' mixja ta' żvilupp ekonomiku u, wisq aghar, ma' ċerti attitudnijiet ta' nies li ħlief arroganza ma għabux magħhom.

Il-Partit Nazzjonalista jrid jirritorna għar-rebbiegħa ta' nofs is-snin sebghin billi jerga' jsir partit verament miftuħ, fejn id-deċiżjonijiet jittieħdu b'mod trasparenti waqt li jissaħħu l-prinċipji ta' etika li jmexxu kull deċiżjoni f'dan l-istess partit. Ir-rapport tat-telfa tal-2013 wera l-bżonn ta' numru ta' riformi fl-amministrazzjoni tal-Partit Nazzjonalista halli b'hekk ikun jista' jitnaqqa minn go fih kull element ta' bizantinizmu u tkun ikkreatta amministrazzjoni li, kemm jista' jkun, tkun bħal tikmiza jew kif jgħidu bl-Ingliż 'seamless'.

Fil-verità, il-maġġoranza kbira tan-nies qatt ma jitolbu xejn. Dak li jridu hu s-sewwa, il-ħolqien tal-ġid u t-tqassim tal-istess ġid b'mod ġust u kif jixraq fis-soċjetà. Fuq kollox iħossu li min jixtieq jaħdem għandu jithalla jaħdem waqt li l-Gvern ikun ħanin u jieħu ħsieb il-batut. Dawn il-prinċipji kienu wara t-twaqqif tal-*Unione Politica Maltese* ta' Ignazio Panzavecchia u saru l-prinċipji primarji tal-Partit Nazzjonalista, meta saret l-għaqda fl-

1924, bejn dan il-grupp kbir popolari u wiesa' tal-UPM mal-grupp immexxi minn Dr Nerik Mizzi, u b'hekk gie kkreat il-Partito Nazionale, fejn aktar 'il quddiem biddel ismu fil-Partit Nazzjonalista.

Taht it-tmexxija ta' Eddie Fenech Adami dawn il-prinċipji ngħataw ħajja ġdida, fil-kunċett tqil tas-sussidjarjetà u dak ehfef, biex jifhmu kulhadd, tas-solidarjetà. Żewġ kunċetti proposti minn Fr Peter Serracino Inglott li l-familja tiegħu kienet ta' tradizzjoni Panzavekkjana. Dawn il-kunċetti qegħdin dejjem narawhom jiddominaw fil-kuntest intern tal-elezzjoni ta' kap ġdid, kemm fl-2013 u fl-2017. F'dawn l-elezzjonijiet dejjem kien hemm erba' kandidati u dawn dejjem qablu li l-Partit Nazzjonalista għandu jkun il-Partit Popolari u mingħajr ma jafu dejjem tkellmu fuq partit, kif xtaqu l-vera fundatur tal-Partit Nazzjonalista, jiġifieri Panzavecchia.

Kienu dawn il-prinċipji tas-sussidjarjetà u solidarjetà li mexxew lill-Gvern ta' Eddie Fenech Adami u wara ta' Dr Lawrence Gonzi. Dawn il-prinċipji għenu biex il-Maltin ma jtkissrux mill-kriżijiet ekonomiċi li dawn il-gvernijiet iltaqgħu magħhom u li farrku ħafna pajjiżi ġirien tagħna. Anzi hemm qbil li kieku l-Gvernijiet Nazzjonalisti ma ħadux il-mizuri ekonomiċi li ħadu, kieku Malta kienet tispicċa bħall-pajjiżi l-oħrajn, u t-telfa għal Malta, għall-istess nies, li ħassew li kienu qegħdin ibatu u għall-Partit Nazzjonalista, kienet tkun ikbar. Mingħajr dawn il-prinċipji, it-telfa elettorali fl-2013 kienet tkun ikbar ukoll. Infatti, għaliex dawn il-prinċipji twarrbu, it-telfa kibret u mhux naqset fl-2017. Konvint li 'l quddiem il-Gvernijiet Nazzjonalisti ta' Eddie Fenech Adami u Lawrence Gonzi jingħataw aktar raġun iktar milli qed jingħataw illum. Izda hu fatt li l-elettorat jagħti aktar importanza lill-istampa ż-żgħira li tkun l-aktar qribu u l-aktar li tkun qed toqorsu mill-qrib milli l-viżjoni l-kbira.

Għalhekk, quddiem dawn il-fatti tal-istorja, u l-eredità li ħalla Eddie Fenech Adami, il-Partit Nazzjonalista ma għandux jibza' jkompli miexi fuq il-prinċipji bażiċi tiegħu. Jekk irid jibdel dawk il-prinċipji bażiċi, allura jkun qed jikkrea partit ġdid u partit tellief, kif fil-fatt ġara. Finalment, hija d-deċiżjoni tal-partitarji li juru huma x'partit politiku jridu, biss partit mingħajr prinċipji politiċi mhuwiex partit politiku u huwa perikoluż għas-soċjetà Maltija. F'dan il-kuntest, dawn il-ħsibijiet kollha espressi f'dan il-kapitlu jingħabru f'dawn il-ftit kelmiet li l-Kummissjoni rċeviet: "The role of the PN Party is to be the voice of conscience and vision."